





هېوادپالنه

نهم ټولگی





ملي سرود

دا عزت د هراfgان دی
هر بچی یې قهرمان دی
د بلوڅو د ازبکو
د ترکمنو د تاجکو
پامیریان، نورستانیان
هم ایماق، هم پشه یان
لکه لمر پر شنه آسمان
لکه زره وي جاویدان
وایوالله اکبر وایوالله اکبر

دا وطن افغانستان دی
کور د سولې کور د تورې
دا وطن د ټولو کور دی
د پښتون او هزاره وو
ورسره عرب، گوجر دي
براهوي دي، قزلباش دي
دا هېواد به تل ځلېږي
په سینه کې د آسیا به
نوم د حق مودى رهبر

بِسْمِ اللّٰهِ الرَّحْمٰنِ الرَّحِیْمِ



هېواد پالنه

نهم ټولگی

د چاپ کال: ۱۳۹۸ هـ. ش.



د کتاب ځانګړتیاوې

مضمون: هېوادپالنه

مؤلفین: د تعلیمي نصاب د ټولنیزو علومو د پیاوړتیا د درسي کتابونو مؤلفین

ادیت کونکي: د پښتو ژبې د ادیت د پیاوړتیا د غړي

ټولګی: نهم

د متن ژبه: پښتو

انکشاف ورکوونکی: د تعلیمي نصاب د پراختیا او درسي کتابونو د تألیف لوی ریاست

خپروونکی: د پوهنې وزارت د اړیکو او عامه پوهاوي ریاست

د چاپ کال: ۱۳۹۸ هجري شمسي

د چاپ ځای: کابل

چاپ خونه:

برېښنالیک پته: curriculum@moe.gov.af

د درسي کتابونو د چاپ، وپش او پلورلو حق د افغانستان اسلامي جمهوریت د پوهنې

وزارت سره محفوظ دی. په بازار کې یې پلورل او پېرودل منع دي. له سرغړوونکو سره

قانوني چلند کېږي.



د پوهنې د وزیر پیغام

اقراً باسم ربک

د لوی او ښوونکي خدای ﷻ شکر په ځای کوو، چې مور ته یې ژوند رابښلی، او د لوست او لیک له نعمت څخه یې برخمن کړي یو، او د الله تعالی پر وروستي پیغمبر محمد مصطفی ﷺ چې الهي لومړنی پیغام ورته (لوستل) و، درود وایو.

څرنگه چې ټولو ته ښکاره ده ۱۳۹۷ هجري لمريز کال د پوهنې د کال په نامه ونومول شو، له دې امله به د گران هېواد ښوونیز نظام، د ژورو بدلونونو شاهد وي. ښوونکی، زده کوونکی، کتاب، ښوونځی، اداره او والدینو شوراگانې د هېواد د پوهنیز نظام شپږگوني بنسټیز عناصر بلل کيږي، چې د هېواد د ښوونې او روزنې په پراختیا او پرمختیا کې مهم رول لري. په داسې مهم وخت کې د افغانستان د پوهنې وزارت د مشرتابه مقام، د هېواد په ښوونیز نظام کې د ودې او پراختیا په لور بنسټیزو بدلونونو ته ژمن دی.

له همدې امله د ښوونیز نصاب اصلاح او پراختیا، د پوهنې وزارت له مهمو لومړیتوبونو څخه دي. همدارنگه په ښوونځیو، مدرسو او ټولو دولتي او خصوصي ښوونیزو تاسیساتو کې، د درسي کتابونو محتوا، کیفیت او توزیع ته پاملرنه د پوهنې وزارت د چارو په سر کې ځای لري. مور په دې باور یو، چې د باکیفیته درسي کتابونو له شتون پرته، د ښوونې او روزنې اساسي اهدافو ته رسېدلی نشو.

پورتنیو موخو ته د رسېدو او د اغېزناک ښوونیز نظام د رامنځ ته کولو لپاره، د راتلونکي نسل د روزونکو په توگه، د هېواد له ټولو زړه سواندو ښوونکو، استادانو او مسلکي مدیرانو څخه په درناوي هیله کوم، چې د هېواد بچیانو ته دې د درسي کتابونو په تدریس، او د محتوا په لېږدولو کې، هیڅ ډول هڅه او هاند ونه سپموي، او د یوه فعال او په دیني، ملي او انتقادي تفکر سمبال نسل په روزنه کې، زیار او کونښن وکړي. هره ورځ د ژمنې په نوي کولو او د مسؤلیت په درک سره، په دې نیت لوست پیل کړي، چې د نن ورځې گران زده کوونکي به سبا د یوه پرمختللي افغانستان معماران، او د ټولنې متمدن او گټور اوسېدونکي وي.

همدا راز له خوږو زده کوونکو څخه، چې د هېواد ارزښتناکه پانگه ده، غوښتنه لرم، څو له هر فرصت څخه گټه پورته کړي، او د زده کړې په پروسه کې د څیرکو او فعالو گډونوالو په توگه، او ښوونکو ته په درناوي سره، له تدریس څخه ښه او اغېزناکه استفاده وکړي.

په پای کې د ښوونې او روزنې له ټولو پوهانو او د ښوونیز نصاب له مسلکي همکارانو څخه، چې د دې کتاب په لیکلو او چمتو کولو کې یې نه سترې کېدونکې هلې ځلې کړې دي، مننه کوم، او د لوی خدای ﷻ له دربار څخه دوی ته په دې سپیڅلې او انسان جوړوونکې هڅې کې بریا غواړم.

د معیاري او پرمختللي ښوونیز نظام او د داسې ودان افغانستان په هیله چې وگړي یې خپلواک، پوه او سوکاله وي.

د پوهنې وزیر

دکتور محمد میرویس بلخي



فهرست

مخونه	سرليکونه	د لوست شمېري
۱	مناجات	۱
۴	د اسلام د ستر پيغمبر صلی الله عليه و سلم اخلاق	۲
۷	د افغانستان لرغونی تاریخي مدنیتونه	۳
۱۱	ملي ارزښتونه	۴
۱۴	د افغانستان د ملت شریک ارزښتونه	۵
۱۷	ملي مشر: میرویس نیکه	۶
۲۰	پر شخصي گټو د ملي گټو غوره بلل	۷
۲۳	له اسلامي امت سره د افغانانو تړاو	۸
۲۷	دیوه باغ گلان	۹
۳۰	ملي او تاریخي ویاړونه	۱۰
۳۳	احمدشاه بابا، پر دین، هېواد او خلکو مین واکمن	۱۱



مخونه	سرليکونه	د لوست شمېري
۳۶	هېواد پالنه، نه عصبيت	۱۲
۳۹	غازي ميرپچه خان کوهدامني	۱۳
۴۱	د آزادۍ په اړه د غازي امان الله خان ويناوې	۱۴
۴۴	د ملي مشرتابه ځانگړتياوې	۱۵
۴۷	د ولسونو د لورتيا او ځورتيا لاملونه	۱۶
۵۰	کورنۍ جگړه، د ولسونو تباهي	۱۷
۵۳	علامه سيدجمال الدين افغان	۱۸
۵۶	هېوادپالنه او د ملي سوداگرو دنده او مسؤليت	۱۹
۵۹	د لانجو او رېږو په هواري کې د جرگو رول	۲۰
۶۲	د هېوادوالو د ځان، مال او ناموس ساتنه	۲۱
۶۵	پوهاند عبدالحکيم طيبي	۲۲
۶۸	ملي يووالي، يوه څرگنده اړتيا	۲۳
۷۱	استاد صلاح الدين سلجوقي	۲۴
۷۴	د قانون منل د ملي يووالي ضامن	۲۵
۷۷	عدالت، د ټولني د ټينگښت بنسټ	۲۶
۸۰	د ملي يووالي په پياوړتيا کې د ډله ييزو رسنيو دنده	۲۷
۸۳	تعصب، يوناروا عمل دی	۲۸
۸۶	دوکتور محمد يوسف	۲۹
۸۹	د هېواد حقونه	۳۰





مناجات

مور او تاسو د دعا نوم اوربدلی دی، پېژنویې او تل دعا کوو. هره گړۍ او هر مهال د اړتیا د پیدا کېدو په وخت کې د خدای تعالی دربار ته د دعا لاسونه پورته کوو او د خپلو اړتیاوو د پوره کېدو غوښتنه ترې کوو. دا کار ټول مسلمانان هر وخت په هر ځای کې کوي. پر دعا سربېره په نورو لارو چارو هم له خدای جل جلاله څخه د خپلو اړتیاوو د پوره کېدو غوښتنه کوو. هره هغه غوښتنه چې په یوه ځانگړي حالت کې د الله تعالی دربار ته له عذر، زاری، بې وسۍ او نیاز سره مله وي، خپله کمزوري او د الله جل جلاله لويي او رحم پکې وستایل شي، مناجات بلل کېږي. مناجات او دعا که له یوې خوا له انسان سره د الله تعالی د مرستې لامل کېږي، له بلې خوا دا عمل په خپله عبادت هم گڼل کېږي او د نېکیو او ثوابونو په عملنامه کې لیکل کېږي.

مناجات په پښتو ادبیاتو کې پخوانی رېښې لري، د بیت نیکه مناجات یې څرگنده بېلگه ده. آیا تاسو تر اوسه کوم مناجات لوستی؟

لویه خدایه!

زه ستا کمزوری بنده یم، پر ما د رحمت باران واوروه چې وچکالی خپلې دښته مې ستا د رحمت پر اوبو خړوبه او گرمۍ وهلې سینه مې پرې یخه شي.



زما ربه!
زه د گناهونو په سمندر کې ډوب يم، ما په خپل رحم او کرم ساحل ته وباسه او له دې ډاروونکي
حالت نه مې وژغوره!

الهي!

زه په خپل خیر او شر نه پوهېږم، ما ته د خیر او فلاح لار راوښيه.

الهي!

زما کور، کودله او جونگره ورانه ويجاړه شوې، په اوږي کې مې گرمي او په ژمي کې مې ساړه غوښي
او پوستکي رانه خوري، ته پر ما د خپل رحمت سيوری وکړه.
لويه خدايه!

زه نه پوهېږم، د ناپوهی د تورتم پردې مې پر سترگو خپرې دي، سترگې مې له تيارو او ناخالو پرته نور
څه نه وينی، ته مې له سترگو څخه د ناپوهی پردې لرې کړه، ته مې د زړه سترگې رڼې کړه.

الهي!

زه بې لارې شوی يم، روند يم، ښه او بد نه پېژنم. ما ته لار راوښيه، د سترگو نور راکړه، له بدو مې
راواړوه او پر نيکيو مې سم کړه.

لويه خدايه! زه گنهکار يم، هره توبه بېرته په خپله ماتوم، بيا بيا گناه کوم. انسان يم، بده گړی او ناوړه
حالت مې ژر له ياده وځي، پر خپلو ژمنو نه درېږم، خو بيا هم د کړاو پر مهال ستا دربار ته درگرځم.
که هر څو مې وشړې، بيا درځم، ځکه:

له تا پرته چا ته ورشم!

چا ته وژاړم!

د چا لمن ونيسم!

له تا پرته څوک نه لرم. تا فرمایلي، زما له دربار او رحمت څخه مه
نهيلې کيرئ! زه هم دهغه شېبې په تمه يم، چې ستا درحمت او مغفرت
تر سيورې لاندې راشم، عقل پيدا کړم، هوبنيار شم، سمه او کړه
لار وپېژنم، دوست او دښمن بېل کړای شم، ورور ته ورور ووايم او دښمن ته دښمن.
د ورور خبره واورم او دښمن ته نه ووايم.

الهي!

ما ته وس راکړه چې خپل هېواد، دا زما وران او کنډر کورگی،
ودان کړم، مينه ورسره وکړم، ښکلی يې کړم، د پرديو له ناپاکو
منگولو څخه يې وژغورم.



الهي، زما بنکلی هېواد، زما شين او سمسور هېواد، زموږ د هېواد دښمنانو وران ويجاړ کړی او موږ يې زموږ د ناپوهی له امله د يوه او بل پر غاړه اچولي يو.

الهي!

دا د انسانیت او شریعت لار نه ده!

الهي!

ماته د انسانیت او شریعت لار وښیې او پر هغې مې رهي کړه.

خدایه!

ته راته د دې وران کورگي د ودانولو لار چار وښیې.

الهي!

ته مې په زړه کې له خپل کورگي سره مينه لا توده کړه او همت راکړه چې بېرته يې ودان کړم او د گلو بڼې ترې جوړ کړم.

الهي!

زما بېوسی ته وگوره، زما گناهونو ته مه گوره، زما د گناهونو پېټې زما له اوږو سپک کړه او پر هغه لار مې رهي کړه چې تا پرې خپل نازولي بنده گان روان کړي دي. امين يا رب العلمين

فعالیت



زده کوونکي دې په ډلو کې د پورته مناجات په اړه خبرې وکړي او وروسته دې يې خو تنه په وار په ښه او ښکلي غږ ولولي.

ارزونه



- ۱ - دعا او مناجات څه توپیر لري؟
- ۲ - آیا د دعا او مناجات وختونه او حالتونو سره یوشان دي او که توپیر لري؟
- ۳ - د مناجات پر مهال انسان څنگه حالت غوره کوي؟

کورنۍ ننده

زده کوونکي دې په کورونو کې د لوی خدای جل جلاله له دربار څخه د مناجات په ترڅ کې له روان حالت څخه د خپل هېواد د ایستلو غوښتنه وکړي او د کاغذ پر مخ دې ولیکي.





د اسلام د ستر پیغمبر صلی الله علیه وسلم اخلاق

لوی خدای جل جلاله د اسلام گران پیغمبر صلی الله علیه وسلم د لویو اخلاقو د څښتن په توگه راپېژندلی دی. الله جل جلاله د اسلام ستر پیغمبر حضرت محمد صلی الله علیه وسلم ته فرمایي: **﴿وَإِنَّكَ لَعَلَىٰ خُلُقٍ عَظِيمٍ﴾** ژباړه: «ته د لویو اخلاقو څښتن یې.»

د پیغمبر صلی الله علیه وسلم رسالت پر اخلاقو ولاړ دی، هغسې چې په خپله یې فرمایلي دي: «زه ددې لپاره رالیږل شوی یم چې نېک اخلاق د بشپړتیا پړاو ته ورسوم.»

د اسلام ستر پیغمبر صلی الله علیه وسلم ټول عالم ته د غوره اخلاقو بېلگه، ښوونکی او رحمت دی. آیا تاسو ته د پیغمبر صلی الله علیه وسلم د نېکو اخلاقو کومه بېلگه در په زړه ده؟

په دې لوست کې د پیغمبر صلی الله علیه وسلم د اخلاقو څو بېلگې لولو، ترڅو د هغه مبارک پر قدمونو قدم کېږدو او د دنیا او آخرت سرلوري او نېکمرغي تر لاسه کړو.

اخلاق د ایمان او دیانت معیار دی

د اسلام ستر پیغمبر صلی الله علیه وسلم فرمایلي دي: «تر ټولو غوره مؤمن هغه څوک دی چې نېک او ښه اخلاق ولري.» همدا راز روایت شوی چې یو چا د خدای له رسول صلی الله علیه وسلم څخه وپوښتل: «دینداري څه شی دی؟» د الله رسول صلی الله علیه وسلم ځواب ورکړ: {حَسَنَ الْخُلُقِ}



یعنی، د ښه خوی لرل.

په یوه بل روایت کې له حضرت پیغمبر صلی الله علیه وسلم څخه ویوښتلی شول: «د خدای ﷻ تر ټولو غوره ورکړه څه شی دی؟» د الله ﷻ رسول وفرمایل: {حسن الخلق}، یعنې نېک اخلاق. نېک اخلاق انسان ته د لوی خدای جل جلاله له خوا تر ټولو ښه او نېک سوغات دی.

د پیغمبر صلی الله علیه وسلم د اخلاقو ځینې بېلگې

❁ د اسلام ستر پیغمبر ښکلي څېره درلوده، حیا ناک، متبسم او د پراخې ټنډې خاوند و، خپلو ملگرو ته یې د ښه او خندان چار چلند لارښوونه کوله. ساده ژوند یې درلود او په ټولو چارو کې یې ساده‌گي خوښوله.

❁ د اسلام ستر پیغمبر صلی الله علیه وسلم ته فقیران، بې وزلي او مسکینان گران وو، له هغوی سره یې ناسته ولاړه کوله، ډوډۍ یې ورسره خوړه او مرسته یې ورسره کوله.

❁ پیغمبر صلی الله علیه وسلم له خپلې کورنۍ، خپلوانو او نورو خلکو سره، که به مسلمانان هم نه وو پر هغوی به یې صله رحمې درلود. پر نورو یې هم د دې کار ټینگار کاوه. د ټولو حقونه یې سرته رسول، راشه درسه یې ورسره درلوده او د هغوی پوښتنه یې کوله، خو هېڅکله یې خپل خپلوان او کورنۍ تر نورو مسلمانانو غوره نه گڼله.

❁ پیغمبر صلی الله علیه وسلم د کور په کارونو کې مرسته کوله، خپلې جامې یې پخپله گنډلې، له خادمانو سره پر یو دسترخوان کیناسته، له بلای او بې وزلي سره یې یو شان روغبړ کاوه، تر هغه پورې یې خپل لاسونه نه خوشې کول چې مقابل لوري به نه وو پریښي.

❁ پیغمبر صلی الله علیه وسلم به هېڅکله په هغو حلالو خوړو کې عیب نه لټولو چې حضور ته به یې وړاندې کېدل. که غوښتل یې چې وېې خوړي، نو خوړل به یې او که نه، نو پرېښودل به یې.

❁ پر پیغمبر صلی الله علیه وسلم ماشومان ډېر گران وو، هغوی به یې په غېږ کې اخیستل او شفقت او مهرباني به یې پرې کوله. مسلمانانو ته یې پر ماشومانو، په تېره بیا پر نجونو د مینې او شفقت امر کاوه او د کوچنیانو او ځوان نسل پر روزنې یې ټینگار کاوه.

❁ پیغمبر صلی الله علیه وسلم به چې په کومې غونډې کې برخه اخیسته، د غونډې برخوال یې د ځان په وړاندې له درناوي او تعظیم څخه منع کول. د غونډې هر ځای چې به تش و، هلته به کېناسته.

❁ پیغمبر صلی الله علیه وسلم تر ټولو رښتیا ویونکی شخص و، ټولې خبرې یې له حقیقت سره سمې وې، که ټوکه یې هم کوله، خبره یې له صدق او رښتیا څخه لرې نه وه. د اړتیا تر کچې یې خبرې کولې.

په خبرو کې یې بې ځایه زیاتوالی او لږوالی نه و.

❁ پیغمبر صلی الله علیه وسلم د عفوي او ښې بېلگه وه. هېڅکله د ځان لپاره پر چا نه په غوسه



کېده. له چا څخه یې غچ نه اخیست.

❁ پیغمبر صلی الله علیه وسلم تر ټولو زړور انسان و، که به په کوم ځای کې خلکو ته خطر متوجه و، له ټولو مخکې کېده او د جگړې په ډگر کې دښمن ته تر ټولو نژدې شخص و.

❁ هرکله چې به پیغمبر صلی الله علیه وسلم ته غم او خپګان رسېده، نو لمونځ او دعا به یې کوله، ویل به یې: «د سترګو روښنایي مې په لمانځه کې نغښتې ده.»

دا وې د اسلام د ستر پیغمبر حضرت محمد صلی الله علیه وسلم د اخلاقو او خوږونو څو بېلګې. که چېرته مسلمانان او نړیوال په رښتیني ډول د هغو پېروي وکړي، نو څرګنده ده چې د دنیا او آخرت بریالیتوب او خلاصون به ترلاسه کړي، سوله، امنیت، نېکمرغي، سوکالي او پرمختګ به په ټولنه کې رامنځ ته شي.



زده کوونکي دې په وار سره په دې اړه خپل نظر څرګند کړي چې څنګه د اسلام د ستر پیغمبر صلی الله علیه وسلم د شخصیت درناوی وشي؟



- ۱ - اخلاق د اسلام په دین او د پیغمبر صلی الله علیه وسلم په رسالت کې څنګه دريځ لري؟
- ۲ - حسن الخلق څه مفهوم لري او څنګه د ایمان او دیانت معیار دی؟
- ۳ - له خپلوانو، کوچنیانو، فقیرانو، بې وزلو او نورو خلکو سره د پیغمبر صلی الله علیه وسلم چار چلند څنګه و؟
- ۴ - کله به چې د اسلام ستر پیغمبر ته غم او کړاو پېښېده، څه شي ته یې مخ اړاوه؟

کورنۍ ننده

د خپلو لویانو او مشرانو په مرسته د پیغمبر صلی الله علیه وسلم د حلم (نرمۍ)، عفوي او بښنې په اړه یوه مقاله ولیکئ.





د افغانستان لرغونې تاريخي مدنيتونه

تاسو له خپل هېواد، افغانستان سره بلد ياست. په تېرو ټولگيو کې مو د هغه د جغرافيايي موقعيت او ارزښت، اوبو او هوا، اوسېدونکو، غرونو او دريابونو او نورو په اړه معلومات تر لاسه کړي دي. وياړنې او افتخارات يې پېژنئ.

په دې لوست کې به د افغانستان د تاريخي مدنيتونو په اړه معلومات تر لاسه کړئ، په دې به پوه شئ چې زموږ گران هېواد د پېړيو په اوږدو کې د مدنيتونو زانگو وه او د خپل جغرافيايي موقعيت له امله تل له پرديو يرغلونو سره مخامخ و؛ له دې امله يې لوړې ژورې ليدلي او اوسېدونکو يې له ستونزو سره مقابله کړې ده.

تاسو د خپل گران هېواد د وياړ نښه څه شې بولي؟

ستاسو په نظر د هېواد د خپلواکۍ او استقلال د ساتلو لپاره کوم کار ډېر مهم دی؟

زموږ گران هېواد، افغانستان هغه سيمه ده چې د تاريخي پېر د مخه له لرغونو دورو څخه بيا تر اوسه د مدنيتونو سرچينه، د فرهنگونو د تېرېدو لاره او د انساني فکر او تهذيب زانگو وه. د تاريخ په اوږدو کې له دې فرهنگ زېروونکې خاورې څخه غښتلي مدنيتونه راپاڅېدلي او ددې خاورې اوسېدونکو په تاريخي بهير کې تل خپله خپلواکي او ملي بڼه ساتلې ده.



ويدي مدنيت

دا مدنيت د افغانستان د تاريخ له لرغونو وختونو، يعنې د ۱۴۰۰ ق. م (قبل الميلاذ) په شاوخوا کې له (ويدي)^(۱) دورې څخه پيل شوی او بيا د (اوستا) په دوره کې، تر شاوخوا ۱۲۰۰ ق. م پورې رارسېدلی. په دې دوره کې آريايان په بلخ کې د بدوي او کوچيتوب له ژونده ښاري ژوند او مدنيت ته رسېږي.

اوستايي مدنيت

د افغانستان د آريايي خلکو دويم مدنيت په بُخدي (بلخ)، د هندوکش په شمالي او سويلي سيمو او د هلمند په وادې کې و چې د (۱۲۰۰ ق. م) په شاوخوا کې پيل شوی او د (اوستا) په نامه يو کتاب ترې راپاتې دی. دا کتاب پنځه بابونه لري. دا مدنيت په بُخدي (بلخ) کې زېږېدلی، له دې امله زموږ د هېواد په تاريخ کې ډېر زيات اهميت لري. د اوستا کتاب د افغانستان د لرغونو خلکو مدني، فکري، مذهبي او فرهنگي اوضاع په ښه ډول بيانوي.

کوشاني مدنيت

تر دې وروسته زموږ د هېواد په لوېديځو سيمو کې د آريايانو، هخامنشيانو، اشکانيانو او ساسانيانو مدنيتونه منځ ته راځي، خپل ځانگړي مدني او فرهنگي بنسټونه خپروي. د هخامنشي دورې په پای کې يوناني سکندر له ۳۳۰ څخه تر ۳۲۶ ق. م پورې د فارس له لارې پر افغانستان يرغل کوي. دا فتح افغانستان ته د يوناني ژبې، ادارې، سياست، هنر، ليکدود او نورو فرهنگي مظاهرو اغېز راولي. د دويمې ميلادي پېړۍ په لومړيو کې د افغانستان کوشاني لوی پاچا، کنيشکا د لويو کوشانيانو د لړۍ

۱- اوريا: اصيل او نجيب، يا د ځينو په وينا زارع، کرونده گر

ويدي مدنيت: آريايان د نفوسو او کورنيو د زياتوالي له امله ختيځې خواته وکوچېدل او د سند له سينده د هند شمالي ارتو ورشوگانو ته تېر شول. په هغه ځمکه کې چې يو مدنيت جوړ کړ چې د ((ويدي مدنيت)) په نامه ياديږي. ((ويد)) څلور برخې درلودې چې نومونه يې ((ريگ ويد))، ((سام ويد))، ((اترووا ويد)) او ((يچور ويد)) وو.

اوستايي مدنيت: د آريايانو دويم مدنيت په بُخدي (بلخ)، د هندوکش په شمالي برخو او سويلي سيمو او د هلمند په وادې کې و. د (۱۲۰۰ ق. م) شاوخوا راپيدا شوی او د اوستا په نامه يو کتاب ترې پاتې دی چې پنځه بابه لري. دا کتاب د افغانستان په تاريخ کې ډېر ارزښت لري. اوستا د افغانستان د لرغونو اوسيدونکو مدني، فکري او فرهنگي اوضاع څرگندوي.

سکندرو: د يونان په شمال کې د مقدوني پاچا، دويم فليپ زوی و. بر ۳۵۶ ق. م د (بلا) په ښار کې زېږېدلی. سکندر په شل کلنۍ کې د پلار تر وژل کېدو وروسته پاچا شوی دی.



بنسټ کېښود او د افغانستان مدنیت او فرهنگ ته یې یوه ځانگړې بڼه ورکړه.

د کوشاني پېر کلتور، تمدن او هنر د خپلې لورتیا او څورتیا پراوونه تېر کړي او د اسلامي پېر تر پیل او د عربو د لښکرو تر نفوذ پورې رارسېدلی. بیا یې په اسلامي لومړۍ پېړۍ او د ۶۵۰ میلادي په شاوخوا کې خپل ځای یو بل گډ مدنیت او فرهنگ ته پرېښود چې هغه ته د افغانستان د لومړۍ اسلامي دورې فرهنگ ویل کېږي.

اسلامي مدنیت

د لومړۍ اسلامي پېړۍ پر لومړۍ څلورمه (شاوخوا ۲۴هـ) د اسلام د برياليو لښکرو فتوحات تر خراسان او سیستان پورې رارسېدلي وو. د دوو پېړیو په اوږدو کې د اسلام د سپېڅلي دین، افکار، کلتور او ژبه ددې خاورې له لرغوني فرهنگ سره یوځای شوه.

له ۱۳۲ هـ کال وروسته د امویانو د واک کمپله ټوله شوه. خراسانیانو په بغداد کې د عباسي کورنۍ خلافت جوړ کړ. دا وخت په افغانستان کې یو ځانگړی اسلامي افغاني فرهنگ رامنځ ته شو، یعنې تر اسلام د مخه دورو او د فرهنگ پر پخوانیو بنسټونو یوه نوې مبدا زیاته شوه او هغه د قرآن عظیم الشان او اسلام اغېز و چې د افغانستان له هېواده د مدنیتونو د یوې لارې په توگه د هند، ماوراء النهر او چین خواته هم تېره شوه. د یوه انگرېز تاریخ پوه په وینا د افغانستان خاوره د فرهنگونو د انشعاب ټکي او د خلا مرکز او څلور لاری و.

څنگه چې خراسان د منځنۍ آسیا پر څلور لاري پروت و، نو له لوېدیځه، ختیځ ته او له ختیځه

لوېدیځ ته د افکارو د انتقال ځای وگرځېد. اسلامي فرهنگ چې اوس یې د ټولنې

په رېښو کې ځای نیولی، د خلکو د ژوندانه ټول اړخونه یې تر اغېز لاندې راوستي

او خلکو په خپلو سپېڅلو عقېدو او منلي ارزښتمن


فرهنگ کې ځای ورکړی دی.

له دې ټولو لوړو ژورو له تېرولو وروسته پر

۱۱۶۰ - ۱۱۸۶ هجري (۱۷۴۷ - ۱۷۷۳ م)

د لوی احمد شاه بابا د واکمنۍ پر مهال د

اوسني افغانستان د بنسټ ډبره کېښودل



شوه چې د افغانستان د تاريخ اوسنی پېر هم له همدې ځايه پيلیږي. په لنډ ډول افغانستان له لرغوني پېر نيولې تر اوسه پورې د مدنیتونو او فرهنگونو زانگو وه. بېلابېل مدنیتونه او فرهنگونه يې په خپلې غېږې کې روزلي دي. زموږ په هېواد کې تل افغاني فرهنگ موجود و، که څه هم د زمانې له تېرېدو سره يې بڼې بدلون کړی دی، خو ددې څلورلارې افکارو، اندېښنو او مدنیت تل خپل افغاني هويت او ځانگړتيا ساتلې او له اسلامي فرهنگ او ارزښتونو سره لا نور هم بډای شوی دی.



زده کوونکي دې په مناسبو ډلو ووېشل شي. هره ډله دې د افغانستان د یو لرغوني مدنیت په اړه خبرې وکړي.



- ۱ - زده کوونکو له پورته لوست څخه څه مفهوم واخیست؟
- ۲ - د هېواد پر تېر تاریخ او تاریخي ارزښتونو پوهېدل څه گټه لري؟
- ۳ - اسلامي فرهنگ افغانستان ته په کومه پېړۍ کې راغی او د خلکو پر افکارو او عقایدو یې څه اغېز وکړ؟
- ۴ - څو تنه زده کوونکي دې د اسلامي فرهنگ څو سترې بېلگې ونوموي.
- ۵ - موږ پر خپل هېواد ولې ویاړو؟



د هېواد پر تېر تاریخ ویاړنه موږ ته څه رازده کوي؟ په دې اړه دې زده کوونکي یوه لنډه مقاله وليکي او په بل درسي ساعت کې دې نورو زده کوونکو ته ووايي.





ملي ارزښتونه

د افغانستان ټولنيز جوړښت ډېر په زړه پورې دی. داسې رنگارنگي پکې شته چې د نړۍ په نورو ولسونو کې به يې بېلگه لږه وليدل شي. دا رنگارنگي يې د يوه باغ او چمن گلانو ته پاتې کيږي. څومره چې په يوه باغ کې رنگارنگ گلان وي، هماغومره يې ښايست او ښکلا هم زياته وي.

په توکميز ډول افغانستان د بېلابېلو قومونو او توکمونو گډ کور دی. دلته پښتانه، تاجک، هزاره، ازبیک، ترکمن، بلوچ، نورستاني، پشه يي، عرب، پاميري، قزاق، قرغيز، براهوي، گوجر او نور څنگ په څنگ اوسېږي. هغوی د قرآني آيتونو پر بنسټ د توکمونو، قومونو او ژبو بېلوالی يوازې د يو او بل د ښه پېژندلو يوه لار بولي، نه د امتياز او پر يو بل د غوره والي نښه.

ستاسو په اند ملي ارزښتونه کوم دي؟

ملي ارزښتونه له هغو شتمنيو څخه عبارت دي چې د هېواد هر اوسېدونکي ته ارزښت ولري، خپل مال او شته ورته ښکاره شي، خپلې پټې او ښکاره گټې پکې وويني، د وياړ نښه يې ويولي او د ساتلو لپاره يې له سر او مال څخه تېر شي.

ټول افغانان ځانونه ددې خاورې بچيان بولي او پر خپل افغاني هويت وياړي. هغوی ملي هويت، نه يوازې د ځان پېژندنې يوه لاره بولي، بلکې لوړ او عالي اخلاق، نارينتوب، غيرت، زړورتيا، ناموس ساتنې، سولې او جگړې، سخا، بښنې، ننگې، مېړانې، مېلمه پالنې او د لسگونو نورو ښو او غوره اخلاقو او غوره صفتونو يوه ټولگه يې بولي. په بېلابېلو غونډو او د ويناوو او خبرو د پخواني لپاره



افغانيت د ځان افتخار او وياړ بولي.

۱ - **ملي يووالی:** ملي يووالی د افغانانو يوه ځانگړنه ده. کېدای شي کله ناکله افغانان په خپلو منځونو کې تاوتریخوالي ولري، هغه د ژوند مالگه او له گډ ژوند څخه راولاړه شوي ستونزه بولي، خو د غليم پر وړاندې بيا يو موټی او يو اوسپنيز گوزار شوي دي.

۲ - **گډ کور او گډ تاريخ:** د افغانانو بل وياړ گډ کور او گډ تاريخ دی. د افغانستان لرغونی تاريخ او لرغونی هېواد د ټول افغان ولس د لاس محصول دی. د غليم پر وړاندې يې تل گډې قربانۍ ورکړي، پر خپل اوسپنيز موټي يې تس او نس کړي او هېواد يې د پرديو له ناولو منگولو څخه ژغورلی دی. که خپل تېر تاريخ ته وگورو دا به راته جوتې شي چې افغان باتور ولس په تشو لاسونو او پر هېوادنۍ مينې او لوړې جذبې پرديو يرغلگرو ته ماتې ورکړې او سرماتي او غاښ ماتي يې له خاورې شړلي دي.

۳ - **گډ برخليک:** افغانان په دې ښه پوهيږي چې د يو واحد او يو موټي هېواد د اوسېدونکو په توگه گډ برخليک لري؛ له دې امله يې د شخصي گټو پر ځای ملي گټې او ارزښتونه غوره بللي او د هغو لوړولو او ساتلو ته يې مټې بلې وهلي دي.

۴ - **جرگه:** ددې خاورې د اوسېدونکو لرغونی ارزښتمن دود دی. افغانان خپلې ټولې کورنۍ او ملي ستونزې د جرگو له لارې هواروي. افغانان په تاريخ کې داسې جرگې لري چې د تاريخ په پاڼو کې په زرينو کرښو ليکل شوي دي.

۵ - **ملي بيرغ او ملي نښان:** د دې خاورې بل گډ ارزښت دی چې تل يې د هغې د لوړ ساتلو لپاره قربانۍ ورکړي. د ۱۸۸۰ زېږدیز کال د جولای د مېاشتې ۲۷ نېټه چې د ۱۲۵۹ کال د زمري د مېاشتې له شپږمې سره سمون خوري، د مېوند په وچه دښته کې د غازي محمد ايوب خان تر مشرۍ لاندې د هېواد له هرگوت څخه زلميان راټول شوي وو. له پيرنگيانو سره د هېواد د بچيانو دويمه جگړه وه. د مېوند په جگړه کې ملالی د نورو نجونو په څېر غازيانو ته اوبه رسولې. دا هغه جگړه وه چې د پېرنگي د ښکېلاک جرړې يې په لندن کې ولړزولې. برتانويانو د خپل وروستني يرغل لپاره له خپل ټول ځواک څخه کار واخيست. داسې ښکارېدل چې برتانويان د جگړې گټونکي دي. د ايوب خان له څنگه څلور زره سپاره سرتيري په دريو خواوو کې خواره واره شول. انگرېزانو د افغان غازيانو د آس سپرو دورې ولېدلې او گومان يې کاوه چې افغانان په تېښته شول. په ټول ځواک يې د جگړې ډگر ته را ودانگل. د غازيانو سرو وینو دښته ښکلې کړې وه. ملالی چې له لرې جگړه څارله، وپې لېدل افغان بيرغچې د جگړې په ډگر کې را پرېوت، ډگر ته يې را ودانگل، بيرغ يې په لاس کې ونيو او دا لنډۍ يې وويله:

«که په مېوند کې شهيد نه شوي خدایرو لالیه بې ننگۍ ته دې ساتينه»



ددې لنډۍ په اورېدلو د غازيانو وینې په خوټکېدو راغلې او هر غازي له تورو او ډالونو سره پر دښمن مخ را وړاوه. د ملالی د لنډۍ ازانگو د جگړې بهیر او برخلېک ته بدلون ورکړ او غازيانو جگړې ته مخه کړه، جگړه لاس او گریوان شوه. د انگریزانو او د هغوی د جگړې د ډگر د ملگرو مړي هرې خواته خواره واره پرېوتل او له دښمن څخه لاره ورکه شوه. په دغې جگړې کې ملالی هم خپل ژوند له لاسه ورکړ. جگړه پای ته ورسیده او د سویمنو افغانانو سوېې د لندن د واکمنۍ بنسټونه ولړزول. د ملالی نوم د افغانې سویمنو اتلانو په کتار کې د هېواد په تاریخ کې ولېکل شو. راتلونکو نسلونو ته د ملالی نوم په ویاړ وساتل شو، ښوونځي، مجلې، روغتونونه د میوندې ملالی په ویاړلي نامه ونومول شول.

په لنډ ډول ویلای شو چې د افغانانو ملي ارزښتونه پر اسلامي ارزښتونو لا پسې بڼای شوي او ټولو اوسېدونکو ته تقدس او سپېڅلتیا لري. مېلمه پالنه، پنا ورکول، ننواتي منل او په لسگونو دې ته ورته نور داسې افغاني دودونه دي چې د ملي ارزښتونو په بڼه کې هر افغان ته د ویاړ او درناوی نښه ده.



زده کوونکي دې په مناسبو ډلو ووېشل شي. هره ډله دې د خپلې خوښې پر یو ملي ارزښت وغږېږي او د خپلو خبرو اترو پایله دې د خپل یو استازي له خوا ټولگيوالو ته وړاندې کړي.



- ۱ - شخصي گټې او د ټولو گټې څنگه یو له بله توپيروي؟
- ۲ - د گډ کور او گډ تاریخ مفهوم څه شی دی؟
- ۳ - زده کوونکي دې یوه شېبه په دې اړه سوچ وکړي چې د ملي ارزښتونو د ساتلو روحیه څنگه ژوندۍ ساتل کیږي، بیا دې دوه تنه په خپله خوښه خپل نظر نورو ته وړاندې کړي.
- ۴ - یو زده کوونکی دې د ټولگي مخې ته راشي، د یو څو مهمو گډو ټکو نومونه دې واخلي چې هغه د هېواد استوگنو قومونو او توکمونو د یووالي لامل شوي دي.



زده کوونکي دې په کورونو کې د ملي ارزښتونو په اړه لس کرښې مقاله ولیکي او د هېوادپالنې د مضمون په بل درسي ساعت کې دې نورو ټولگيوالو ته واوروي.





د افغانستان د ملت شریک ارزښتونه

د نړۍ په بېلابېلو برخو کې پراته ولسونه له یو بل سره ګډې ټکي او مشترکات لري. دا ولسونه پر هغو ګډو ټکو راټولېږي او خپل ملي یووالی او وحدت پرې ټینګوي. یو شمېر لوړ ارزښتونه، لکه دین، مذهب، اساسي قانون، بیړغ، ملي سرود، هېواد، ملي هويت، تاریخ، فرهنگ، ژبه، اقتصادي ګټې او نور د ولسونو، ملتونو او دولتونو جوړوونکي توکي بلل شوي دي.

افغانستان د نړۍ د تر ټولو لرغوني هېواد په توګه کوم ګډ ټکي لري؟ کوم ارزښتونه او عناصر ددې ولس د ملي یووالي او یو موټي توب لامل وو؟ په سخت او ستونزمن حالت او له پرديو يرغلګرو سره د مقابلي لپاره کوم عوامل ددې ولس د وحدت او بریالیتوب لامل شوي وو؟

زموږ هېواد، افغانستان له وياړه ډک لرغونی تاریخ لري. زموږ خاوره د پخوانیو آریایانو اصلي ټاټوبی دی. خو زره کاله دمخه آریایان له همدې سیمې څخه نورو ځایونو ته لېږدېدلي او بشري تمدنونه یې په هند، فارس، اروپا او د نړۍ په نورو سیمو کې رامنځ ته کړي دي. دا خاوره له لرغوني زمانې څخه تر اوومې میلادي پېړۍ پورې د آریانا په نامه پېژندل شوې وه. له اوومې پېړۍ راوروسته تر اتلسمې پېړۍ پورې د خراسان په نامه مشهوره وه. د اتلسمې پېړۍ له نیمایي راوروسته د افغانستان په نامه ونومول شوه.



زموږ د ولس مهم گډ ټکي

د تاريخ په اوږدو کې ډېر گډ ټکي، لکه گډه خاوره، گډ فرهنگ، گډ تاريخ، گډو احساساتو او عاطفو ددې ولس خلک يو موټی کړي چې په پايله کې يې د بهرنيو دښمنانو او تاراکگرو په وړاندې له خپل هېواد او تاريخي ميراثونو څخه په پوره مېړانې او اتلولۍ دفاع کړې ده. له هغه وروسته چې د اسلام سپېڅلي دين دا خاوره رڼا کړه او خلکويې د اسلام په انسان جوړوونکي او ژغورونکي دين ايمان راوړ، ديني عقېده او اسلامي گروهه ددې سيمې د اوسيدونکو بنسټيز گډ ټکی شو.

ددې خاورې تر ټولو لوی دولتونه د اسلام تر سيورې لاندې منځ ته راغلي دي. په اسلامي پېر کې زموږ د خلکو زياتره بری او په علمي، سياسي، پوځي او فرهنگي ډگرونو کې لاسته راغلې وياړنې ددې خاورې د بچيانو په برخه شوي دي. د کورني تاوتريخوالي او بهرنيو يرغلونو په وړاندې ديني احساسات او هېوادنۍ مينه تل د ولسونو د وينتيا، د جهاد د مورچلونو د برياليتوب او د افغانانو د يووالي او پيوستون لامل و.

ددې سيمې د بېلابېلو قومونو او قبېلو خلکو، رنگارنگو نژادونو، ژبو او دود او دستور د يوه باغ د بېلابېلو گلونو په څېر يو واحد ملت جوړ کړی. ټولو ته خپل هېواد گران دی او د دفاع او سمسورولو لپاره يې له يو بل څخه مخکې کيږي، سرونه بندي او له هېواد څخه ځانونه قربانوي. د يوې گډې عقېدې درلودل چې د ولس ټول خلک پرې راټول شي او پر همدې گډې عقېدې خپل ملي هويت تثبيت کړي، د هر ولس د هيلو د سرته رسېدو او غوړېدا لامل کيږي.

د دې هېواد ټول زامن دنده لري چې د اسلام د سپېڅلي دين د لارښوونو په رڼا کې په ورورولۍ او برابري، سربښندنو، يووالي او پيوستون تر يو واحد بيرغ، واحد دولت او واحد قانون لاندې د خپلو نيکونو د وياړونو د ساتلو او لوړولو په لار کې گامونه پورته کړي، د خپل گران هېواد د ودانولو، بيارغولو او پرمختگ لپاره کار وکړي او له هيڅ راز هلو ځلو څخه ځانونه ونه سپموي.



فعالیت



زده کوونکي دې د ولسونو د ملي يووالي د مهمو گڼو ټکو نومونه واخلي، و دې وايي چې د خلکو په پيوستون کې کوم يو ډېره مهمه ونډه لري.

ارزونه



- ۱ - د افغانستان خاوره په لرغونو زمانو کې د کومو قومونو گڼه کور و؟ ددې خاورې لرغوني اوسېدونکي د نړۍ کومو برخو ته ولېږدېدل؟
- ۲ - ولې گڼه عقېده د هېواد ټول اوسېدونکي په خپل شاوخوا راټولای شي؟
- ۳ - د افغانستان د مهمو تاريخي دورو نومونه کوم دي؟
- ۴ - په اسلامي دوره کې د افغانستان د يو شمېر وياړونو نومونه واخلي.

کورنۍ دنده

هر زده کوونکی دې له ملي گڼو ټکو څخه يو غوره کړي او په ملي يووالي او د هېواد په ودې او پرمختگ کې دې د هغې د ونډې په اړه يوه مقاله وليکي.





ملی مشر: میرویس نیکه

افغانستان په خپله غېږه کې نومیالی مشران، مجاهدین، پوهان، لیکوال او شاعران روزلي دي. هر یوه پر خپل مهال خپلو خلکو او خاورې ته نه هېریدونکي خدمتونه کړي او خپل نومونه یې تلپاتې کړي دي. د هغوی پېژندل زموږ د هر یوه افغان دنده ده. موږ ته ښایي د هغوی کارنامې یادې وساتو او ویاړ پرې وکړو.

میرویس نیکه د نومیالیو ملي مشرانو او ملي اتلانو له ډلې څخه دی. نوموړي له غلیم څخه د هېواد په آزادولو کې ستر رول لوبولی دی. له همدې امله یې نوم زموږ د هېواد د تاریخ په زرینو پاڼو کې ښکلی شوی دی.

میرویس خان پر ۱۰۸۴ هـ ق / ۱۶۷۳ م کال کې زېږېدلی دی. پلار یې ښالم خان نومیده چې د هوتکو د قوم یو منلی مشر و. مور یې نازو انا د سلطان ملخي توخي لور وه. نازو انا به په اوداسه خپل زوی ته شیدې ورکولې او د هغه پالنه او روزنه یې په اسلامي او ملي ارزښتونو وکړه.

میرویس خان په زلمیتوب کې د وخت زیاتره دودیز علوم لوستي وو. پښتو، فارسي او عربي ژبې یې ښې زده وې. له زده کړو وروسته په سوداګرۍ بوخت شو. له خراسانه به یې مالونه هندوستان او له هغه ځایه به یې هیواد ته راوړل، ګټه به یې هم کوله او د نورو خلکو له حاله به هم خبریده.

صفوي شاه حسین پر ۱۱۰۶ هـ ق / ۱۶۹۴ م کال په ایران کې پاچا شو. د گورجستان اوسېدونکی،



گورگین گورجي چې نوی مسلمان شوی و، کندهار ته د خپل حکومت د استازي په توگه را ولېږه. گورگین ډېر ظالم او سخت زړی انسان و، پر افغانانو یې ظلمونه پیل کړل. څوک نه و چې ددې بې گناه خلکو غږ واورې. د خلکو غږ تر هیڅ ځایه نه رسیده. ډېر افغاني مشران د گورگین له خوا ووژل شول. د خلکو د امید سترگي یوازې او یوازې میرویس خان ته چې د هوتکو مشر و، اوښتې وې. له هغه څخه یې د مرستې غوښتنه وکړه. میرویس خان هم د خپلو خلکو او هیواد خدمت تر هرڅه ښه وبله، سوداگري یې پرېښوده، د هیواد خدمت ته یې ملا وتړله. لومړی یې د خلکو تر منځ ملي یو والی رامنځ ته کړ او بیا یې گورگین ته ځان نژدې کړ، خو گورگین پر ده بې اعتباره شو، دی یې په ۱۷۰۷م کال اصفهان ته ولېږه. شاه حسین ته یې په پټه حال ولېږه چې هلته یې نظر بند کړي.

شاه حسین صفوي میرویس خان هلته نظر بند کړ، خو میرویس نیکه په خپل خدای ﷻ ورکړي استعداد، د اصفهان په دربار کې نفوذ وکړ. د میرویس خان پوهې او قوي منطق، نه یوازې ډېر ژر دی له بنده خلاص کړ، بلکې په ډېر درناوي یې حج ته د تللو اجازه هم ورکړه. تر حج وروسته بېرته د اصفهان دربار ته راغی او له هغه ځایه یې گورگین ته د سلاکار او ښاروال په توگه د مقرری رسمي فرمان واخیست او کندهار ته راغی.

میرویس خان په کندهار کې د ولسي پاڅون لپاره یوه جرگه جوړه کړه او پرېکړه یې وکړه، لومړی دې د بلوڅو، ترینو او کاکړو خانان دې ته وهڅول شي چې صفوي حکومت ته د مالېې له ورکولو څخه ډډه وکړي، هغوی همداسې وکړل. گورگین خپل شپږ زره کسيز لښکر ژوب او بلوچستان ته ولېږه، په خپله هم ورپسې رهي شو او له میرویس خان څخه یې هم وغوښتل چې هلته ورشي. میرویس خان له اوو زرو پښتنو عسکرو سره هلته ځان ور ورساوه. د شپې یې پر گورگین حمله وکړه. هغه او د هغه ټول کنډک یې له منځه یوړ. په خپله یې د گورگین کالي واغوستل او د هغه د وژل شوو پوځیانو کالي یې خپلو پوځیانو ته واغوستل.

د کندهار د ښار ساتونکو چې کله خپل عسکر په راتلو ولېدل، د کندهار ښار دروازې یې ورته بېرته کړې، میرویس خان کندهار ښار ته ننوت او د ایراني پوځ په وژلو یې لاس پورې کړ. ښار یې ونیو او ملي جرگه یې راوبلله. ملي جرگې دی پر ۱۱۱۹ هـ ق (۱۷۰۹م) کې د مشر په توگه وټاکه. میرویس نیکه له ټاکل کېدو وروسته د کندهار ښار دیوالونه ترمیم کړل، په ښار کې یې غله او وسله جمع کړه، د کندهار ښار خلک یې سره راټول کړل او ورته یې وویل:

«که چېرې په تاسو کې داسې خلک وي، د آزادۍ پر دې لوی نعمت چې موږ په ډېره آسانی سره ترلاسه کړې، خوښ نه وي، هغوی دې ځان څرگند کړي او له دې جرگې څخه دې ووځي، هېڅوک به په هغوی غرض نه کوي. داسې خلک بې شکه ددې آزاد ریاست له پولې نه بهر د یوه نوي



ظالم پاچا تکل کولای شي.»

میرویس خان د واک له تر لاسه کولو وروسته د کندهار چارې برابرې کړې، له ابدالیانوسره یې د روغې جوړې تگلاره تعقیب کړه، بلوخان یې وستایل، د هند له گورگانې دربار سره یې د نژدې اړیکو لپاره له هغه هیواد سره د سوداګرۍ راکړه، ورکړه پیل کړه. افغان غازي د هیواد له آزادولو او د کندهار د چارو له سمون وروسته په ۲۸ د ذوالحجه حرام، ۱۱۲۷ هـ (۱۷۱۵م) کال له دې فاني نړۍ څخه سترګې پټې کړې، د تلپاتې دنیا په لوري یې روح والوت او کندهار ښار ته نژدې د کوکران په سیمه کې خاوروته وسپارل شو. پښتانه، ملي مشر میرویس خان د هغه د خدمتونو له امله د «نیکه» په لقب یادوي او ډېر درناوی یې کوي.

د میرویس نیکه مشهوره وینا ده چې وايي: «که تاسو سره یو نشئ، د پرديو جغ له خپلو اوږو لرې کولای نشئ!»

نعايت



زده کوونکي دې په مناسبو ډلو ووېشل شي او هره ډله دې په غور وليکي، چې څنگه کولای شي لا له همدې شېبې څخه هېواد ته د خدمت جوگه شي، ټولې په پام کې نيول شوې دندې دې په يو لېست کې وليکي او د هرې ډلې استازی دې یې نورو ته واوروي.

ارزونه



- ۱ - ستاسو په فکر د هېواد د خپلواکۍ اخیستل آسان دي، که ساتل یې؟
- ۲ - درې تنه زده کوونکي دې د ټولګي مخې ته راشي او د ملي مشر د ځانګړتیاوو په اړه دې خبرې وکړي.

۳ - دا وینا: «یا به یو کیرو، یا به ورکیرو!» څه معنا لري؟

کورنۍ دنده

زده کوونکي دې په یوې مقالې کې وليکي چې د ملي مشرانو پر ژوندلیک پوهېدل څه ګټه لري.





پر شخصي گټو د ملي گټو غوره بلل

هر انسان پر خپلې گټې خوشالېږي او د ځان په گټه د هغې د کارونې لپاره هڅه او هاند کوي. د هغې د ساتنې او له هغې څخه د دفاع لپاره مقاومت کوي. د يوې ټولنې د وگړو گټې کومې دي؟ د شخصي او عمومي گټو تر منځ توپير څه شی دی؟ تاسو کومه يوه گټه غوره بولئ او ارزښت ورکوئ؟ په دې لوست کې به دې پوښتنو ته ځوابونه ترلاسه کړئ.

د خصوصي او عمومي گټو پېژندنه

د هرې ټولنې وگړي ډېرې گټې لري. ددې گټو يو شمېر په خپله په انسان يا د هغه په کورنۍ او نژدې خپلوانو پورې اړه لري، خو يوه برخه يې د ټولنې په ټولو وگړو پورې اړه لري. لومړي ډول ته يې خصوصي يا شخصي گټې او دويمې برخې ته يې عمومي گټې يا ملي گټې ويل کيږي. په پانگه والو نظامونو کې د وگړو پر اصالت ټينگار کيږي، د يوه وگړي گټې پر عامه گټو غوره بلل کيږي، د وگړي لاسونه يې د هغه د غوښتنو په ترلاسه کولو کې پرانيستې پريښي وي. په وړاندې يې په ولسواکو نظامونو کې فردي گټې له منځه ايستلي او عمومي گټو ته يې غوره والی ورکړی دی. د اسلام سپېڅلي



دين پر اعتدال او منځلاريتوب ټينگار کوي، هم شخصي او هم عمومي گټو ته ارزښت ورکوي. په ځينو ځايونو کې عمومي گټې پر شخصي گټو غوره بولي.

عمومي گټې پر شخصي گټو رومي کول

د يوې ټولنې زياتره ستونزې او گډوډۍ له همدې ځايه پيلېږي چې وگړي يوازې او يوازې د خپلو شخصي گټو په اړه سوچ کوي او خپلو عمومي گټو ته پام نه اړوي. په بله وينا عمومي گټې خپلې نه گڼي. په داسې حال کې که ښه پام وکړو، په حقيقت کې عمومي گټې د ټولنې د هر وگړي گټې دي، له دې امله عمومي گټې پر شخصي گټو غوره دي؛ ځکه له شخصي گټو څخه يوازې د مال خاوند گټه اخلي، خو له عمومي گټو څخه هم پخپله يو وگړی او هم ټوله ټولنه گټه پورته کوي. که چېرته شخصي گټې پر عمومي گټو غوره وبلل شي، زيان يې د يوې ټولنې ټولو خلکو ته رسېږي.

عمومي گټو ته د زيان رسولو بېلگې

• که يو څوک د خپلو گټو لپاره د نورو پر حقونو او شتو گډه واچوي، که چېرته يو شخص يا يو بانک د گټې اخيستلو (سود) له لارې مخکې لار شي، سلگونه او آن زرگونه خلک زيان مومي.

• که يو څوک پر غلا، بېو اخيستلو او يا اختلاس لاس پورې کړي، سلگونو خلکو او عامه شتمنيو ته زيان رسېږي.

• که يو سود اکر پر احتکار او چلوټۍ لاس پورې کړي، ټولو خلکو ته يې زيان رسېږي. له همدې امله اسلامي شريعت د احتکار او چلوټۍ عملونو ته دنيوي او اخروي سزا ټاکلې ده.

• که يو وگړی د خپلې شخصي گټې لپاره عامه لاره وتړي، يا يې په خپل کور يا هټۍ کې نښاسي، يا د خپل کور خټلې او چټلې په لاره او کوڅه کې واچوي، په دې ټولو حالتونو کې نورو ته زيان رسوي چې دا يې د انساني اخلاقو او اسلامي شريعت څخه يو مخالف عمل گڼل کېږي.

• که يو څوک د خپلې شخصي گټې لپاره د خلکو د څښلو اوبه ککړې کړي، يا په استوگنځايونو کې د کارخانو په جوړولو چاپېريال ککړ کړي، يا د کومې هټۍ يا هوټل څښتن پاتې شوي او غير صحي خوراکي توکي پر خلکو وپلوري، په حقيقت کې يې عامه گټو ته زيان رسولى دى.

• که يو زده کوونکى ښوونځي ته په لاره يو څوک وځوروي، د خلکو کورونو ته ډبرې واچوي، پر دېوالونو خط راکاږي، د خلکو د تگ راتگ لاره بنده کړي، د نجونو د ښوونځيو مخې ته راټول شي، د ښوونځي ميزونو او څوکيو او نورو توکو ته زيان ورسوي، په حقيقت کې يې عمومي گټو ته زيان رسولى او خلک يې ځورولي دي.



يو هېوادپال او نېك وگړی هغه څوك دی چې عمومي گټې پر شخصي گټو غوره وټولي او د عامه شتمنيو د ساتلو او څارلو په لاره كې هلې ځلې وكړي او نور هم پرې نږدي چې ملي او عمومي گټو ته زيان ورسوي.

فعاليت



زده کوونکي دې په درېو ډلو ووېشل شي. هره ډله دې پر شخصي گټو د ملي او عمومي گټو د غوره بللو په اړه په خپل منځ کې خبرې وکړي. په پای کې دې د هرې ډلې استازی د ټولگي مخې ته راشي او د خپلې ډلې د خبرو نتیجه دې نورو ته وړاندې کړي.

ارزونه



- ۱ - ملي گټې له عمومي گټو سره څه توپیر لري؟
- ۲ - که شخصي گټې پر ملي او عمومي گټو دمخه شي، څه ستونزه رامنځ ته کېږي؟
- ۳ - ښه هېوادوال د ملي او عامه گټو په ساتلو کې څه رول لوبولای شي؟

کورنۍ دنده

زده کوونکي دې د عامه گټو د ساتلو او خوندي کولو په اړه یوه مقاله ولیکي.





له اسلامي امت سره د افغانانو تړاو (د يو واحد امت په توگه)

هر ملت يو لړ داسې اصول او لارې چارې لري چې د هغه ولس د ژوندانه بنسټونه جوړوي. د هغه ولس وگړي د دغو اصولو او لارو له مخې له نورو ولسونو څخه بېلېږي. له اسلامي نړۍ سره د يوه واحد اسلامي امت په توگه د افغانانو اړيکي هم دغسې اصول او لارې چارې لري چې د هغوی په لرلو له نورو امتونو څخه بېلېږي.

د اسلامي امت اصول او بنسټونه کوم دي؟ اسلامي ستر امت څنگه رامنځ ته شوی دی؟ د هغې ځانگړتياوې کومې دي؟ افغانستان د مسلمان امت په ليکه کې څنگه دريځ لري؟ په دې لوست کې به د پورته پوښتنو ځوابونه تر لاسه کړئ.

د اسلامي امت بنسټ

د اسلام پيغمبر حضرت محمد صلی الله عليه وسلم له بعثت وروسته د اسلامي امت د بنسټ لومړی څښتنه کېښوده. اسلامي امت د نړۍ پر مخ د نورو امتونو په خلاف، يوازېني امت دی چې د توحيد پر عقېدې ولاړ دی. اسلامي امت د يوه خدای پالنه کوي، د اسلامي امت کتاب يو او د هغوی پيغمبر يو



او قبله یې یوه ده. لوی خدای جل جلاله اسلامي امت داسې راپېژني: ﴿إِنَّ هَذِهِ أُمَّتُكُمْ أُمَّةً وَاحِدَةً وَأَنَا رَبُّكُمْ فَاعْبُدُونِ﴾ [سورة الانبياء: ۹۲] ژباړه: «دا امت، ستاسو یوازېني امت دی او زه ستاسو

رب یم، نویوازې زما عبادت [اطاعت] وکړئ.»

اسلامي امت په ټولې نړۍ کې خپور دی، ددې امت کتاب او قانون (قرآن کریم) جهاني کتاب او ټول بشریت ته نازل شوی دی. الله جل جلاله فرمایي: ﴿إِنَّ هُوَ إِلَّا ذِكْرٌ لِلْعَالَمِينَ﴾ [سورة يوسف: ۱۰۴]

ژباړه: «دا کتاب (قرآن کریم) ټولو نړیوالو ته له نصیحت پرته بل څه شی نه دی.»

د اسلام ستر پیغمبر حضرت محمد صلی الله علیه وسلم پر ټول بشریت مبعوث شوی دی، لکه چې لوی خدای د هغه په اړه فرمایلي دي: ﴿وَمَا أَرْسَلْنَاكَ إِلَّا كَافَّةً لِّلنَّاسِ بَشِيرًا وَنَذِيرًا﴾ [سورة سبأ: ۲۸]

ژباړه: «موږ ته ټولو انسانو ته زېری ورکوونکی او ډاروونکی لېږلی یې.»

د اسلام د همدې نړیوالتوب له امله د اسلام د سباوون په هماغه پیل کې ابوبکر عربي، بلال حبشي، صهیب رومي او سلمان فارسي د اسلامي امت په لومړني هسته کې ځای وموند.

د اسلامي امت په منځ کې د افغانستان دريځ

افغان مسلمان امت د اسلامي امت نه بېلېدونکی ټوټه ده او د افغانستان خاوره د اسلامي عالم ارزښتمنه او گټوره تاریخي سیمه ده. ددې خاورې تر ټولو لوی ویاړونه د اسلام په سیوري کې د اسلام په نامه د افغان ولس په برخه شوي دي.

له هغه مهاله چې ددې خاورې اوسېدونکي د اسلام پر سپېڅلي دین مشرف شوي، د اسلام د ځلېدونکي مرکز په توګه یې دعوت او جهاد، معرفت او آزادي د نړۍ ګوټ ګوټ ته رسولې او ددې خاورې نوميالي زامن د اسلامي امت په لیکه کې د علم او پوهې، بلنې او سیاست، آزادی او زړورتیا د بیرغچیانو په توګه پېژندل شوي دي.

امام اعظم ابوحنیفه رحمة الله له همدې خاورې څخه پورته شوی او د فقهې د مذهبونو مخکښي یې ترلاسه کړې. سلطان محمود غزنوي او احمدشاه ابدالي له همدې سیمې څخه د اسلام بیرغ د هند په نیمې وچې او د گاونډۍ سیمې، خراسان په پراخو او پلنو ځمکو د بت او شرک پالنې پر کنډوالو پورته کړی دی. سید جمال الدین افغاني له همدې علم او فرهنگ روزونکې زانګو څخه سر راوچت کړی، د اسلامي یووالي او د استعمار په وړاندې یې د مبارزې لپاره ولسونه راوبښ کړي دي. د افغانستان



مسلمان ولس د خپلواکۍ د بېرته اخیستلو د مخکښانو په توگه د آزادۍ او خپلواکۍ لوست د نړۍ هېوادونو ته ورزده کړی دی. د افغانستان خلکو د شلمې پېړۍ په اوږدو کې د ایمان او هېوادپالنې په قوت د نړۍ دوو سترو زیرځواکونو، انګلیس او پخواني شوروي اتحاد ته غاښ ماتونکې ماتې ورکړې او له خپلې پاکې خاورې څخه یې شړلې دي. د افغانستان مسلمان ولس تل د مسلمانانو د یووالي او له اسلامي پېښو سره د زړه سوي له امله، په ځانګړې ډول د فلسطین د موضوع په اړه، مخکښ رول لوبولی دی.

په مقابل کې د ټولې نړۍ اسلامي امت ته د افغانستان خاوره ګرانه او ددې باتور او مېرني ولس وګړو ته د درناوی په سترګه ګوري. د افغانستان د خپلواکۍ غوښتونکو مبارزو په لړ کې د ټولې نړۍ مسلمانان د افغانستان د مسلمان ولس تر څنګ ولاړ وو چې ډېره بڼه بېلګه یې د پخواني شوروي اتحاد د یرغل په وړاندې د جهاد په کلونو کې د افغانستان له خلکو سره د ټول اسلامي امت مسلمانانو ګډون کړی او زیات شمېر یې د شهادت جامونه څښلي دي.

په دې توګه د افغانستان ولس کولای شي له اسلامي ستر امت سره د خپل پیوستون او ټینګو اړیکو له امله خپل ویاړ، درناوی او عزت وساتي. سره له دې کله ناکله د دې خاورې د عزت او آزادۍ دښمنانو د تاریخ په ځینو پړاوونو کې هڅه کړې، له اسلامي امت سره د افغانستان د ولس اړیکې خړپړ کړې او له یو بل یې جلا کړې چې له امله یې د دې خاورې هېوادپالونکو او مؤمنو خلکو ډېر ستر زیانونه لیدلي او سرونه یې ښندلي دي.

د افغانستان خلکو او سیاستوالو ته په کار ده له اسلامي ستر امت سره د افغانستان د مسلمان ولس د پیوستون په اړه خپلې دندې او ورسپارل شوي مسؤلیتونه سرته وروسوي. د اسلامي امت او اسلامي نړۍ له وړتیاوو څخه د سولې او امنیت، ودانۍ او بیارغونې او د افغانستان د خلکو د سوکالی او پرمختګ لپاره سمه ګټه پورته کړي.

څرګندونې

په عربي ژبه کې د قرآن کریم له مخې «امت» څو معناګانې لري:

- د خلکو یوه ټولګه چې پیغمبر ورته رالیږل شوی وي، لکه اسلامي امت، چې الهي وروستی پیغمبر، حضرت محمد مصطفی صلی الله علیه وسلم ورته د لارښوونې لپاره مبعوث شوی دی.



- هغه چاته چې د خیر او نېکۍ ټول فضایل پکې راټول شوي وي، لکه د خدای ﷻ دا وینا: ﴿إِنَّ إِبْرَاهِيمَ كَانَ أُمَّةً قَانِتًا لِلَّهِ حَنِيفًا...﴾ [النحل: ۱۲۰]؛ یعنې، ابراهیم (خلیل) مطیع، فرمان وړونکی او واحد ملت و، هېڅکله یې له خدای ﷻ سره شریک ونه نیو.

- د وخت یوې مودې ته ویل کیږي، لکه د متعال خدای ﷻ دا وینا: ﴿وَقَالَ الَّذِي نَجَا مِنْهُمَا وَادَّكَرَ بَعْدَ أُمَّةٍ...﴾ [یوسف: ۴۵] له هغو دوو څخه یو (د یوسف زنداني ملگری) وویل، چې ژغورل شوی و او د یوې مودې (څو کاله) له تېرېدو وروسته یې یوسف یاد شو.



زده کوونکي دې د اسلامي امت د بشري او اقتصادي امکاناتو او ځانګړتیاوو په اړه خبرې وکړي.



۱ - څو تنه زده کوونکي دې د مبارکو قرآني آیتونو او نبوي احیثو او د اسلام د ستر پیغمبر د عملي سیرت پر بنسټ د اسلامي امت د نړیوالتوب په اړه خبرې وکړي.

۲ - هغه مهمې ځانګړتیاوې کومې دي چې اسلامي امت له نورو امتونو څخه بېلوي؟

۳ - د اسلامي امت په لیکه کې د افغان مسلمان امت دریځ له فکري، علمي، جهادي، سیاسي او د خپلواکۍ غوښتنو له پلوه روښانه کړئ.

۴ - له اسلامي امت سره د افغانستان د مسلمان ولس د پیوستون څو بېلګې وړاندې کړئ.



افغانستان څنګه کولای شي د اسلامي امت له سرچینو او وړتیاوو څخه د سولې او امنیت د تأمین لپاره کار واخلي؟ په دې اړه دې زده کوونکي یوه په زړه پورې مقاله ولیکي.



د يوه باغ گلان

په دې لوست کې شاعر خپل هېواد له يوه بڼ سره پرته کړی دی. بڼ پر گلانو او شنو بوټو ډېر ښايسته وي. د بڼ ښکلا هم د گلانو رنگارنگي او د شنو بوټو او ونو ډېروالی دی. هر گل او هر بوټی خپل ځای لري. د يوه ولس او هېواد حال هم همداسې درواخله. هر هېواد له بېلابېلو قومونو، توکمونو او کورنيو څخه جوړ وي. د گلانو د رنگ توپير او په هېواد کې د قومونو او توکمونو توپير د بڼ او هېواد ښکلا ده. له هغه څخه د توپير تعبير اخيستل ناسمه خبره ده. موږ ته ښايي هر يو له خپلو استعدادونو او وړتياوو او ځانگړتياوو سره سم د هېواد په ودانۍ کې خپله ونډه سرته ورسوو.

ستاسو په اند يو هېواد په يووالي ودانېږي که په بې اتفاقي او ځانځانۍ؟

يوه باغ کې وې ولاړې ډېرې ونې

هره پاڼه يې لايقه د ستاينې

خوا په خوا غاړه په غاړه خوله په خوله وې

له يوې خاورې پيدا د يوکاله وې

له يوې ويالې اوبه ورته راتللې

په يوه هوا کې ټولې لوبېدلې

ددې ټولو يو خزان او يو بهار و

ښه او بد يې و شريک يو يې واکدار و

ځينې جگې ځينې ټيټې کوزو پاس وې
 لکه گوتې د يوه وجود د لاس وې
 چا مېوه لرله چا بڼايسته گلونه
 د چا سيوري و ډېر بڼه د چا قدونه
 چنار لوی و شفتالو لکه ماشوم و
 د منې او ناک توپير له ورا معلوم و
 له يوه سره لويي وه نور څه نه و
 بل سره رنگونه بڼه، خوندونه بڼه و
 د مرغانو نغمې وې پکې څو رازه
 هر مرغه مو پېژانده له خپل آوازه
 رنگارنگ گلونه وويوه چمن کې
 لکه وي چې ولسونه په وطن کې
 هر يو بوتی په خپل ځای کې سر بلند و
 د باغبان سترگو کې هر يو ارجمند و
 په حقونو کې يې نه و څه توپير
 ماليار و په هرې ونې ډېر زهير
 يو له بله يې په هر حال کې شرکت و
 په تمامه معنایو صحيح ملت و
 لکه باغ يو ملک وگڼه وروره
 پکې هر قسم گلونه بوتې گوره
 ونې ډېرې خو باغ يو دی که پوهېږې
 که کوي بل رنگه فکر ډېر غولېږې
 دوه سکه ورونه لري بېل بېل نومونه
 بېل رنگونه بېل غبرونه بېل خوبونه
 مگر دواړه اوسېدونکي د يو کور وي
 د يوې سترگې په کور کې سپين او تور وي
 گل پاچا الفت



په پورته شعر کې شاعر هېواد له باغ سره پرتله کړې. شاعر هېواد داسې يوه باغ ته ورته گڼلی چې بڼایسته او رنگارنگ گلان او شنې ونې لري. د گلانو رنگیني او د رنگ او بوی بېلوالی د باغ زینت او ښکلا بولي. شاعر د ولس خلک هم د یوه باغ گلان گڼلي، د خلکو او توکمونو بېلوالی د رنگ او بوی بېلوالی بولي. د خلکو د ژبو توپیر د مختلفو الوتونکو نغمو ته ورته گڼي چې هر الوتونکی له خپل اواز په پېژندل کېږي. که په باغ کې گلان هرڅومره ډېر وي، خو باغ او باغوان یې بیا یو وي. د یوه کور د دوو وروڼو نومونه هم سره بېل وي، خو یو بل ته د سترگو د کسو په څېر گران وي.

نعايت



په باغ کې له بېلو بېلو او رنگارنگ گلانو څخه د شاعر مطلب څه شی دی؟ زده کوونکي دې په دې اړه خبرې وکړي.

ارزونه



- ۱ - د خپلمنځي يووالي لپاره په هېواد کې اوسیدونکو بېلابېلو توکمونو ته څه کول په کار دي؟
- ۲ - د یوه بل منل، زغم او تېرېدنه د گډ ژوند اړین توکي دي. دا موضوع نورو ته روښانه کړئ.
- ۳ - د یوه ځوان په توگه تاسې باید د ورونو قومونو د يووالي او وحدت د تامین په اړه کوم کارونه سرته ورسوئ؟
- ۴ - د ملي يووالي او ملي گټو د خوندي کولو او ځان تېرېدنې په اړه به نورو ځوانانو ته ستاسو پیغام څه وي؟

کورنۍ بنده

ولې باید د شخصي گټو پر ځای ملي گټې غوره وبلل شي؟ په دې اړه لس کرښې مقاله ولیکئ او د مضمون په بل ساعت کې یې ټولگيوالو ته واوروئ.





ملي او تاريخي وياړونه

تاسو په تېرو لوستونو کې د ملي ارزښتونو او ملي مشترکاتو په اړه معلومات تر لاسه کړل. په دې لوست کې د ملي او تاريخي وياړونو په اړه معلومات تر لاسه کوئ. د دغو وياړونو پېژندل، د هغوی ساتنه او درناوی او د نورو هغو رامنځ ته کول زموږ او ستاسو د ټولو دنده ده.

ملي او تاريخي وياړونه موږ او تاسو ته د چا کارنامې راپه زړه کوي؟

آيا يوازې په تېرو تاريخي وياړونو بسنه کوئ او که موږ او تاسې هم بايد هېواد او هېوادوالو ته نور وياړونه هم ور په برخه کړو؟

ملي او تاريخي وياړونه زموږ د نيکونو، غازيانو، شهيدانو او ملي اتلانو د بېشمېره سربښندنو، مبارزو او مجاهدتونو لاسته راوړنه ده. د ملي او تاريخي وياړونو په گټلو کې زموږ پلرونو او نيکونو ډېرې ستونزې گاللې او ډېرې قربانۍ يې ورکړې دي.

استقلال او خپلواکي

استقلال او خپلواکي زموږ د هېواد ستر وياړ دی. زموږ د هېواد خپلواکي په خپله منځ ته نه ده راغلې، بلکې زموږ پلرونو او نيکونو د خپلو وینو په بدل کې تر لاسه کړې او موږ ته يې د امانت په توگه راسپارلې ده. موږ ته بنيادي پر هغې وويارو او د ساتلو لپاره يې سربښندنو ته چمتو واوسو. د خپلواکۍ



په ترلاسه کولو کې زموږ د هېواد له هر گوټ څخه باتورو شازلميانو برخه اخیستې، له دې امله يې د هېواد ټول خلک د ساتلو وياړ لري. له مقدوني سکندر څخه نيولې تر وروستيو يرغلگرو پورې چې کله پر هېواد تېری شوی، ټولو هېوادوالو په گډه د غليم په وړاندې توره له تېکي رايستلې او دښمن ته يې غاښ ماتوونکي گوزارونه ورکړي دي.

کومې ودانۍ او څلي چې د خپلواکۍ د یاد ساتلو په موخه په هېواد کې جوړ شوي، ددې وياړونو یاد ژوندی ساتي. د بېلگې په توگه: د ميوند څلي، طاق ظفر او نور. د ميوند څلي مور ته د ميوند په جگړه کې د ميوند د فاتح، سردار محمد ايوب خان او د ملالی اتلولي راپه زړه کوي او مور ته سپارښتنه کوي چې د هغې یاد تازه وساتو او پر پله يې پل کېږدو. طاق ظفر مور ته د اعليحضرت غازي امان الله خان په مشرۍ د انگرېزانو په وړاندې د خپلواکۍ ترلاسه کول يادوي او دنده راکوي چې د ساتلو لپاره يې له هيڅ ډول سربښندونو څخه په ډډه نشو.

ملي هويت

ملي هويت زموږ بل گډ وياړ دی. لکه چې په دمخه لوست کې ورته گوته نيول شوې، ملي هويت زموږ د ټولو افغانانو د وحدت او يو موټي توب وياړ دی. زموږ ملي هويت زموږ د ناريتوب، ميراني، زړورتيا، تورې، غيرت، حيا، جنگ او سولې، سخا او ورکړې، مېلمه پالنې او بې شمېره نورو ځانگړتياوو ټولگه ده. مور، افغانان خپل ملي هويت د ځان وياړ گڼو.

يو انگرېز افسر ليکي، «که له يوه افغان څخه وپوښتې، څوک يې، نو دی به بې له ځنډه په ډېر غرور درته وايي، چې ((افغان يم، افغان!)) په داسې غږ چې لکه هغه بادار وي او ته نوکر.» دا خبره پر ملي هويت د وياړ ښه څرگندونه کوي، چې آن پرديو ته هم څرگنده ده.

ملي بيرغ، ملي نښان، جرگه

ملي بيرغ، ملي نښان، ملي جرگې او نور منلي دودونه زموږ ملي وياړ گڼل کېږي. ملي مشران، مجاهدين، پوهان، ليکوال او شاعران زموږ د ټولو د وياړ نښې دي. د هغوی درناوی او پر ژوندليک يې پوهېدل زموږ دنده ده.

مور ته ښايي چې خپل ټول ملي وياړونه وساتو، درناوی يې وکړو او په ځانونو کې دا وس پيدا کړو، چې خپلو راتلونکو نسلونو ته د خپلو پلرونو اونیکونو په څېر وياړونه پرېږدو او د هغوی د سوکالی او نېکمرغۍ لپاره کار او هلې ځلې وکړو.





زده کوونکي دې په مناسبو ډلو کې د ملي ویاړونو په اړه خبرې اترې وکړي.



- ۱ - پر خپل تاریخ یا د خپلو پلرونو او نیکونو پر کارنامو ویاړ موږ ته څه گټه رسوي؟
- ۲ - یو تن زده کوونکی دې د خپلواکۍ د ساتلو د لارو چارو په اړه خپل نظر څرگند کړي.
- ۳ - څنگه کولای شئ هېواد ته د خدمت ویاړ تر لاسه کړئ؟



زده کوونکي دې په کورونو کې ځینې ملي او تاریخي ویاړونه په گوته کړي او د هر یوه په اړه دې یو، دوه کرښې ولیکي.
وېي ولولئ او خوندي ترې واخلي:

د وطن پالنه

لکه شمع که ځان وسوزې په اور ته
که فرهاد غوندې دې غرونه سوري نه کړه
په خولويې د تندي که آبياري کړې
که په اور اوبو کې تیغ غوندې غوټه شي
لکه ونه که بار نه کړې په سر پېټي
د پومبې غوندې ځان ورکړه حلاجي ته
که د ځمکې هومره لوی يې حرکت کړه
د وطن آب و آبرو دې که شوه تويه
دا اوبه چې ته يې څکې د وطن يې دي
چا چې ايښی په دې تي در سره خوله ده
هېڅکله په بد نظر ورته مه گوره

نو به هله کړې رڼا مېنه او کور ته
د شیرین وطن په عشق کې يې نام تور ته
د وطن د گلسو باغ به کړې سمسور ته
نو په سر به د دښمن شپې هله سور ته
نو به وچې کړې خولې له مخ د ورور ته
چې کړې پټ د خپل وطن لوڅ او سر تور ته
تنبلي او سکون بوله لوی پېغور ته
په سيالانو کې به سر جگ نه کړې نور ته
نو وطن بوله په شان د خپلې مور ته
هغه خور او ورور گڼه د سترگو تور ته
لکه ځان د هغه هم اوسه غمخور ته

په "الف" به بېگانه او پردي خپل کړې!

وېه نه کړې دغه کار په زر او زور ته





احمدشاه بابا پر دين، هېواد او خلکو مين پاچا

په تېرو لوستونو کې مو ولوستل چې زموږ لرغونى هېواد، گران افغانستان د نومياليو ټاټوبي دى. په خپله لمن کې يې پوهان، سياستوال، مشران، ليکوال، شاعران او باتور ميرني روزلي دي. د هغوى پر ژوندليک پوهېدل او د هغوى د پېنو پر پلونو پل اېښودل زموږ د راتلونکي ژوند مشال دى. د پوهانو کړنلاره او تگلاره، پوهه او تجربې د راتلونکو نسلونو لارښوونه ده. په دې ډله کې مو خو تنه نوميالي وپېژندل او د ژوند پر څرنگوالي يې پوه شو. په دې لوست کې داسې يو پاچا درېږنو چې پر واکمنۍ سر بېره پر دين، مذهب ولاړ، په هېواد او هېوادوالو مين او د انسان په تېره بيا د مسلمان مينې او محبت د هغه په زړه کې ژور ځاى درلود. دا واکمن د افغانستان ملي مشر او پاچا، احمدشاه بابا دى. آيا تاسو ته له هېواد سره د مينې په اړه د احمدشاه بابا کوم شعر په ياد دى؟

احمدشاه ابدالي د هرات د حکمران، زمان خان زوى، په خټه ابدالي سدوزى و. په ۱۱۳۵ هجري قمري (۱۷۲۲ ميلادي) زېږېدلى. مور يې زرغونه انا نومېده. سره له دې چې د عمر له مخې کوچنى و، خو د خپل سلطنت په وختو کې يې افغانستان ته ستر خدمتونه کړي. له همدې امله ورته خلکو د بابا لقب ورکړى دى.

لوى احمدشاه بابا د اوسني افغانستان بنسټ اېښودونکى دى. هغه په افغانستان کې اداري، پوځي، مالي او مدني جوړښتونه رامنځ ته او وزيران يې وټاکل. پر ۱۱۷۴ هجري کال [۱۷۶۰ ميلادي کال] يې د احمدشاهي ښار، په نامه د کندهار د اوسني ښار بنسټ کېښود. د کابل جنگي کلا يې ودانه او د هندوکش



په شمال کې يې د تاشقرغان ښار او په سند کې يې د حيدرآباد د ښار د بنسټ ډبره کېښوده. د احمدشاه بابا د واکمنۍ په لومړيو کې کندهار، مشهد، اټک، ډهلي، روهيلکنډ، پېښور، ټټه، ډبره غازي خان، کشمير، کابل، ملتان او هرات شامل وو او په دغو سيمو کې يې په نامه سکه وهل کېده. احمدشاه بابا متشرع، عالم او په ديني احکامو پابند سړی و. له شعر او ادب سره يې مينه درلوده. د پښتو اشعارو ديوان يې پر ۱۳۱۹ هـ ش کال په کابل کې چاپ شوی. په دې ډېوان کې د احمدشاه بابا عشقي، تصوفي، حماسي او اخلاقي وينا په دوه نيم زره بيتونو کې راغلې او د شعر نامتو ډولونه، لکه غزل، رباعي، قطعه، مخمس او مربع لري.

د احمدشاه بابا په کلام کې د تصوف بڼه ډبره څرگنده او ښکاره ده. اخلاقي او هېوادني اشعار هم پکې شته دي. احمدشاه بابا د دوو تنو عارفانو لاسنيوی کړی و. يو يې د جلال آباد د حصارک ميا فقير الله، چې په ښکار پور کې ښخ دی او بل يې د پېښور د څمکنو ميا محمد عمر دی.

په سياست کې احمدشاه بابا تل د اسلامي ورورگلوۍ، نرمۍ او ملگرتوب پلوی و. په ډهلي، بخارا، خراسان، بلوچستان او سند کې يې له خپلو هممهالو اميرانو سره د روغې له لارې سوله ييز چلند درلود. پر شهنشاهي، برم او پوځي ځواک سربيره يې ټول هغه اميران څو، څو واره عفوه کړل چې سرکښي يې کړې وه. همدا راز نوموړي تاج ښېني هم کولې چې آن د هغه وخت سترگور او د نظر خاوندان د ده دې تاج ښېني او د فکر پراخۍ ته حيران وو. د شاه ولي الله ډهلوي په وينا، د ابدالي دا چلن «د دې مادي دنيا په چارو کې حساب نه وه.»

احمدشاه بابا له فتوحاتو سره سره د مسلمانانو له وینو توبولو څخه ځان ژغوره. د جهانداری په چارو کې يې له عدالت او نياو څخه کار اخيست، خلک يې د خپلو زمانو په شان پالل، نو ځکه افغانان ده ته «بابا» وايي. دا هغه لقب دی چې له ميرويس نيکه او عبدالرحمان بابا پرته د بل چا په برخه شوی نه دی. احمدشاه بابا جنگيالی او فاتح و، خو دده له ټولو فتوحاتو او عسکري اعمالو څخه څرگنده ده چې لوټمار، وړانوونکی، ستم کاره او مظلوم وژونکی نه و. که يو کار به د روغې جوړې له لارې سرته رسېده، نو له مسلمانانو سره يې په جگړې لاس نه پورې کاوه. د ورور پرمخ يې توره نه ايستله. احمدشاه بابا زموږ په ملي تاريخ کې د اوسني افغانستان د بنسټ ايښوونکي او د افغانستان د خلکو د برم او د يو گډ هيواد او يو ولس جوړوونکي په حيث لوړ دريځ لري.

د شاه ولي الله ډهلوي او د نورو هندي مسلمانو نوميالو او اميرانو له ليکونو څخه داسې څرگندېږي چې احمدشاه بابا هند ته د هغه ځای د مسلمانانو د غوښتنې له مخې له ظلم څخه د هغوی د ژغورلو لپاره تللی و. د دې تر څنګ هغه نه غوښتل د خپل ملي قوت مرکز، افغانستان پرېږدي يا د جهاد فی سبيل الله ننگه خدمت د دنياوي غوښتنو تر سيوري لاندې راولي او د ډهلي د پاچهۍ د نيولو او د جهانگیری په حرص يې ککړ کړي. له همدې امله يې کټ مټ همدغه رويه څو واره د افغانستان له نورو گاونډيو



امیرانو سره په بخارا، خراسان، سند او بلوچستان کې هم کړې ده. احمدشاه بابا دده د اشعارو د دیوان په شهادت له خپل هېواد او خپلو خلکو سره توده مینه درلوده. پر احمدشاه بابا خپل هېواد تر بل هرځای ډېر گران و. ده ډهلی ونيوه، خو هېواد یې هیر نه کړ او بېرته د خدمت لپاره خپل هېواد ته راستون شو. احمدشاه بابا د خپل ژوند په پای کې د پرله پسې سفرونو د کړاو له امله کمزوری او له څو میاشتو رنځ وروسته د (۱۱۸۶هـ) کال د رجب پر شلمه د جمعې پر شپه وفات شو. د ده مړی کندهار ته راوړل شو او په هغه ځای کې خاورو ته وسپارل شو چې ده له مخه ټاکلی و. د مړینې پر مهال ۵۱ کلن و او ۲۶ کاله پاچاهي یې کړې ده.

له هېواد او خلکو سره د احمدشاه بابا توده مینه د هغه له لاندې شعر څخه ډېره بڼه څرگندېږي:

تاته راشمه زرگی زما فارغ شي

ستا د عشق له وینو ډک شول ځیګرونه	ستا په لاره کې بایلي زلمي سرونه
تاته راشمه زرگی زما فارغ شي	بې له تا مې اندېښنې د زړه مارونه
که هر څو مې د دنیا ملکونه ډېر شي	زما به هېر نشي دا ستا ښکلي باغونه
د ډهلي تخت هېرومه چې را یاد کړم	زما د ښکلې پښتونخوا د غرو سرونه
که تمامه دنیا یو خوا ته بل خوا یې	زما خوښ دي ستا خالي تش ډگرونه
احمدشاه به دغه ستا قدر هېر نه کا	که ونیسي د تمام جهان ملکونه



زده کوونکی دې پر درېو ډلو ووېشل شي. د احمدشاه بابا په اړه دې خپل معلومات له یوه بل سره شریک کړي.



- ۱ - هند ته د احمدشاه بابا د سفر موخه څه وه؟ نوموړی د هغه هېواد د نیولو لپاره هلته تللی و، که کوم چا ورته د څه شي لپاره بلنه ورکړې وه؟
- ۲ - د پاچا په توگه د احمدشاه بابا ځانگړتیاوې کومې دي؟ بیان یې کړئ.

کورنۍ دنده

زده کوونکي دې په کورونو کې د هېواد په اړه د احمدشاه بابا د مینې په اړه څو کرښې مقاله ولیکي.





هېواد پالنه، نه عصبيت

انسان ته خپل ټاټوبي او د خاپوړو ځای د طبيعي، فطري او انساني عاطفې له مخې گران وي؛ ځکه هلته لويديږي، له اوبو او هوا او نورو نعمتونو څخه يې گټه اخلي، له چاپېريال او گاونډ سره مينه او الفت پيدا کوي او په توده غېږ کې يې خپل ژوند سرته رسوي.

مور ولې او څنگه له خپل هېواد سره مينه لرو؟ د هېوادپالنې معيارونه څه شی دي؟ له نورو خلکو سره بايد څنگه چار چلن وکړو؟ هېواد پر مور کوم حقونه لري؟ د هېواد حقونه څنگه سرته ورسوو؟

هېواد پالنه او له هېواد سره مينه، له هېواد څخه د ساتنې په لاره کې سربښندنه او د هغې د ودانولو، سرلورې او پرمختگ په لار کې هلې ځلې يو غوره انساني صفت او ايماني او اسلامي ارزښت شمېرل کېږي.

د نړۍ قومونه او ولسونه هر يو د عاطفي تمايلاتو، د قومي او نژادي تړاو، ملي او تاريخي گډو ټکو او د هېواد د نورو مادي او معنوي ارزښتونو پر بنسټ له خپلې خاورې سره مينه پيدا کوي، د هغې د پرمختگ او سرلورې لپاره کار کوي او د خپلواکۍ او استقلال د ساتلو په لار کې يې له سرونو تېرېږي.



اسلام له هېواد سره مينې ته هڅونه کوي

مسلمانان د اسلام د گران پيغمبر صلی الله عليه و سلم د سنتو او اخلاقو او ديني لارښوونو پر بنسټ له خپل هېواد او ټاټوبي سره مينه لري؛ د هغې د ودانولو او رغاونې لپاره هلې ځلې کوي او د استقلال او ساتنې په لار کې يې په سر او مال جهاد کوي.

پيغمبر صلی الله عليه وسلم چې کله له خپل ټاټوبي، مکې مکرمې څخه وايستل شو، د تگ پر مهال يې مکې ته مخ واپراوه او ويې فرمايل: «ای مکې، ته زما لپاره د خدای د خاورې تر ټولو گرانه خاوره يې! که اوسيدونکو [قريشو] دې زه نه وای ايستلی، ما ته نه پرېښودې.» له همدې امله متعال خدای له خپل پيغمبر سره ژمنه وکړه چې بېرته دې مکې ته راستنوم. د قادر او متعال خدای جل جلاله دا ژمنه د مکې په فتح رښتيني شوه.

اسلام د عقېدې او هېواد د دفاع او ساتنې او حفاظت لپاره جهاد فرض کړی دی. که چېرته موږ د تاريخ پانې واورو، وبه گورو چې د پيغمبر صلی الله عليه وسلم د بدر، أحد، خندق او د خلفای راشيدينو او د اسلامي دورو په نورو پړاوونو کې نورې غزاگانې د عقېدې او اسلامي خاورې د دفاع په لاره کې سرته رسېدلي دي.

هېوادپالنه، نه تعصب

د هېوادپالنې او عصبيت تر منځ بنيادي توپير وشي. د نړۍ زياتره ولسونه، قومونه، ډلې او انسانان د هېوادپالنې تر نامه لاندې ژبنيو، قومي، سمتي او نژادي ناروا او ناوړو تعصبونو ته لمن وهي؛ د نړۍ نورو هېوادونو، خلکو او نژادونو ته په سپکه سترگه گوري او د هغوی پر خاورې او ځمکه بریدونه کوي، اشغالوي يې او چور او چپاول پکې کوي چې تاريخ دا ډول ډېر تعصبات پر خپلو سترگو ليدلي دي. اسلام دا راز ټول تعصبونه ناروا او د رښتيني هېوادپالنې له روح او مفهوم سره مخالف بولي.

مسلمان هېوادپال له خپل هېواد سره ددې لپاره مينه کوي چې هلته د يوه او واحد خدای ﷻ عبادت او د خلکو خدمت سرته رسېږي. رښتيني هېوادپال تل د خپل هېواد د ودانولو، سمسورولو، عزت او سرلورې او د خلکو د سوکالی لپاره رښتيني هلې ځلې کوي، د خپل هېواد او د خپلو خلکو خدمت د خدای عبادت او د ايمان برخه گڼي. د اسلام ستر پيغمبر صلی الله عليه وسلم فرمايلي دي: «ايمان خو اويا څانگې لري چې تر ټولو لوړه يې {لَا إِلَهَ إِلَّا اللَّهُ} ويل او ټيټه يې له لارې څخه د زبان رسوونکو شيانو لرې کول دي.»

مسلمانانو ته خپل هېواد گران دی، خو د نورو وگړو او قومونو په وړاندې له تعصب او ناوړه چلن څخه کار نه اخلي، د بل چا حقونه، نه تر پښو لاندې کوي او د نړۍ پر مخ د ټولو ملتونو، ولسونو، قومونو او



خلکو درناوی کوي؛ ځکه ځمکه د خدای جل جلاله مال دی او هر بنده ته چې بې وغواړي ورکوي
یې. بڼه پای یوازې د نېکو، صالحو او تقوا لرونکو بنده گانو دی.



انسانانو ته ولې خپل ټاټوبي گران وي؟ زده کوونکي دې په دې اړه خپل نظر نورو ته څرگند کړي.



- ۱ - درې تنه زده کوونکي دې د هېواد پالنې څو بېلگې وويي.
- ۲ - ولې انسانان له خپل ټاټوبي سره مينه لري؟
- ۳ - د نړۍ قومونه او ولسونه په کومو معيارونو له خپل هېواد او ټاټوبي سره مينه لري؟
- ۴ - له هېواد سره مينه څه معنا لري؟



زده کوونکي دې په خپلو کورنو کې له هېواد سره د مينې په اړوند يوه مقاله وليکي.



غازي ميربچه خان کوهدامني

په تېرو لوستونو کې مو د هېواد د پوهانو، ملي مشرانو، ليکوالو، شاعرانو او بر هېواد او ولس مينو نومياليو پر ژوندليک لندې خبرې وکړې. هغوی هر يو په خپل خپل ځای کې د قدر درناوي او ستاينې وړ دي. نومونه او اتلولۍ يې د تاريخ په پاڼو کې کښل شوې او ياد يې له هېواد سره زموږ مينه زياتوي او د هغه خدمت او خپلواک ساتلو ته مو هڅوي.

ستاسو په اند د ملي اتلانو ياد او د هغوی پر ژوندليک پوهېدل موږ ته څه رازده کوي؟ په دې لوست کې د هېواد د خپلواکۍ د لارې د يو بل اتل، ميربچه خان يادونه کوو. د غازي ميربچه خان کوهدامني اصلي نوم مير بهاءالدين او د پلار نوم يې مير درويش خان دی. په ۱۲۰۴ لمريز کال (۱۸۲۵ ميلادي) کې يې د ميربچه کوټ ولسوالۍ د بابه قشقار (ع) په کلي کې نړۍ ته سترگې پرانېستي دي. ميربچه خان د غوره اخلاقو خاوند و. له خلکو او ولس سره يې چار چلن ډېر خوږ و. له بېوزلو خلکو سره يې خواخوږي درلوده. د کلي اوسيدونکو هغه ته له ډېرې مينې او مهربانۍ څخه مير بچه خان وايه.

ميربچه خان خپلې لومړنۍ زده کړې په خپلې سيمې کې له تکړه استادانو څخه تر لاسه کړې، ليک لوست يې زده و، له غير رسمي مدرسې څخه يې زياته گټه پورته کړې وه.



هغه مهال چې د انگلیس پوځونه په شپږپور کې محاصره شول، میریچه خان د خپلو داوطلبو مجاهدینو له لیکو سره یوځای شو. میریچه خان د انگلیسانو تر ټولو سخت دښمن گڼل کېده. په هر ځای کې به یې د هغوی په وړاندې جگړې ته ځان رساوه او په مېړانې به جنگېده.

میریچه خان کوهدامني د کابل، میدان وردگو، غزني، کوهدامن، کوهستان او د هېواد له نورو برخو څخه د پوځي افسر محمد کریم خان، غلام حیدر خان کابلي، میر غلام قادر اویاني، ملا دین محمد اندرې مشهور پر ملا مشک عالم، ملا عبدالغفور خان لنگري، غلام حیدر خان څرخي او محمد حسن خان لوگري په څېر د هېوادپال ولس له سلگونو مجاهدینو سره لاسونه ورکړل او د یرغلگرو په وړاندې یې پاڅونونه وکړل. د افغان - انگلیس په دویمې جگړې کې پر افغان شاه زلمیانو سربېره په لسگونو مېرمنو د همت ملاگانې وټرلې او د اوبو، ډوډۍ، کارتوسو او نورو پوځي توکو په رسولو یې د خپلو مجاهدو ورونو تر څنګ په جهاد کې کوټلې ونډه واخیسته.

میریچه خان یو پیاوړی شخص و. په ښه تدبیر، لارښوونې او زرورتیا یې وکړای شول د هېواد پیاوړي مجاهدین او د ازادۍ د لارې مبارزین په خپلې شاوخوا راټول کړي، چې له امله یې دښمن له عصري او پرمختللو جگړه ییزو وسایلو سره سره و نه کړای شول د افغان مجاهدینو یرغلونو په وړاندې مقاومت وکړي، نو د زیاتو زیانونو په زغملو زموږ له هېواد څخه سرماتي او غاښ ماتې ووتل. د افغانستان ویاړلی ولس پر خپلو ملي اتلانو او نومیالیو ویاړي او د هغوی د اتلولیو پر ډېوې د ژوند خپله لاره روښانوي.

ویار د افغانستان پر سرلوري او دښمن ماتوونکي ولس!




زده کوونکي دې په ډلو کې د افغان - انگلیس په درېواړو جگړو کې د انگلیسانو د ماتې لاملونه وڅیړي او د یرغلگرو په وړاندې دې د افغانانو د بریالیتوب راز څرگند کړي.



- ۱ - ستاسو په فکر افغان مجاهدینو څنګه وکړای شول د یرغلگرو د نابرابرو پوځونو په وړاندې مقاومت او له خپل هېواد څخه په مېړانې او اتلولۍ دفاع وکړي؟
- ۲ - د میریچه خان د بریالیتوب راز په څه شي کې پروت و؟ له خلکو سره د هغه چار چلن څنګه و؟
- ۳ - ستاسو په اند د یرغلگرو په وړاندې مبارزه کې ملي یووالی څه اهمیت لري؟ بیان یې کړئ.





د آزادی په اړه د غازي امان الله خان ویناوي

زموږ د هېواد تاریخ له ملي مشرانو، اتلانو، پوهانو، حکیمانو، لیکوالو او شاعرانو څخه ډک دی. د اعلیحضرت غازي امان الله خان د ژوندلیک او هېواد ته د نه هیرېدونکي خدمت د یاد تازه ساتل زموږ ملي دنده ده. هغه له خپل هېواد سره ډېره مینه درلوده، نه یې غوښتل هېواد یې د پردیو تر جغ لاندې ژوند وکړي. هغه آن له کوچنیوالي څخه په زړه کې دا ارمان درلود، نوځکه یې د واک له ترلاسه کولو وروسته په دې لار کې عملي گامونه واخیستل. د هغه پر پل باندې پل کېښودل او له هېواد سره د مینې د احساس او جذبې پیاوړې کول د هغه د ارمانونو او هیلو د پوره کولو معنا لري. موږ ولې د هېواد د ملي مشرانو، اتلانو، پوهانو او لیکوالو یادونه کوو او یاد یې د ځان د ویاړ نښه بولو؟

هغه نوم چې له خپلواکۍ سره نه شلېدونکي اړیکې لري، هغه د اعلیحضرت غازي امان الله خان نوم دی. داسې کوم هېوادپال او آزادی خوښوونکی به ونه موندل شي چې د افغانستان خپلواکي یاده شي او د امان الله خان نوم یې خولې ته رانشي. امیر امان الله خان یو نومیالی غازي، د هېواد د خپلواکۍ گټونکی او هېوادپال واکمن و.

اعلیحضرت شاه امان الله خان غازي، روڼ اندی، د نظر خاوند، متواضع او زړه سواند انسان او د هېواد



پر خپلواکۍ او پرمختګ مین پاچا و. له خلکو او روڼ اندو سره د هغه چار چلند آن تر پاچا کېدو دمخه د خلکو په خولو کې پروت او هغه یې د خلکو زړونو ته نژدې کړی و. د افغانستان پر خلکو د اعلیحضرت امان الله خان تر ټولو کوچنی حق د هېواد د بشپړې سیاسي خپلواکۍ تر لاسه کول دي. که چېرته هغه د انګریزانو پر ضد خلک پاڅون او جهاد ته نه وای رابللي او له انګریزانو سره یې جوړجاړی کړی وای، ښایي د عمر تر پایه به پاچا و؛ خو هغه د خپلو خلکو او هېواد پر سرلورۍ او خپلواکۍ مین و، د پاچهۍ تاج او تخت یې د هېواد د خپلواکۍ په لار کې کېښودل او د عیدګاه په لوی جومات کې یې د تاج د پرسرولو په لومړۍ اوونۍ کې د بشپړې خپلواکۍ د اخیستلو وینا وکړه، خپله پاچهۍ یې د هېواد په بشپړې خپلواکۍ پورې اړونده وبلله.

خلکو ته یې په وینا کې وویل: «لومړی د خپل ملت رښتینو او نجیو خلکو ته زبیری ورکوم، چې ما د افغان سلطنت تاج د افغانستان دکورنۍ او بهرنۍ واکمنۍ په نامه پر سر ایښی دی.» وروسته یې له خپلواکو افغانانو څخه وغوښتل له هغه سره د دې ملي ستر ارمان په رښتیني کولو کې مرسته او ملاتړ وکړي. بله پلا اعلیحضرت امان الله خان د عیدګاه په جومات کې، په داسې حال کې چې عسکري جامې یې په تن کې وې، په یوې وینا کې سرتېرو، مامورینو او کابل ښاریانو ته وویل: «زما ګرانه ولسه، زه د سرتیري دا جامې تر هغه پورې له خپل تن څخه نه کارم، ترڅو مې مورنۍ مېنې ته د خپلواکۍ جامې نه وي وراغوستي. زه دا توره تر هغه په ټپکي کې نه ښاسم، ترڅو مې د هېواد پر حقونو ګډه اچوونکي پر خپل ځای کېښولې نه وي. ای زما ګرانه ولسه او ای زما سربښدونکو سرتېرو! د خپل هېواد د ژغورولو لپاره خپل وروستني شته راوړئ، راځئ چې خپل له غیرته ډک سرونه د خپل هېواد د آزادۍ لپاره وښندو!»

کله چې امان الله خان ته څرګنده شوه، انګلیسانو د یو خپلواک هېواد او د نړۍ له نورو خپلواکو هېوادونو سره د برابرې حقونو د هېواد په توګه د افغانستان د رسمیت پېژندلو په اړه دده غوښتنې ته ځواب ونه وایه، نو د کابل په دربار کې یې د ۱۹۱۹ کال د اپرېل په ۱۳ په داسې حال کې چې د انګلستان سفیر هم ناست و، وویل: «ما خپل ځان او خپل هېواد د کور دننه او بهر په بشپړ ډول خپلواک اعلان کړ. له دې وروسته زموږ هېواد د نړۍ د نورو دولتونو او قدرتونو په څېر خپلواک دی او هیڅ څواک ته د یو وېښته په اندازه حق نه ورکول کېږي چې د افغانستان په کورنیو او بهرنیو چارو کې لاسوهنه وکړي او که څوک دا کار وکړي، ورځ به یې پر دې تورې ورېښم.» وروسته یې مخ د انګلیس سفیر ته واړاوه او ورته یې وویل: «زما په خبره وپوهېدې!» د انګلیس سفیر په ډېر درناوي ځواب ورکړ: «هو، پوه شوم.»

امان الله خان د کندهار خلکو ته د ملي یووالي په اړه په یوې بلې وینا کې وویل: «هندو، هزاره، شیعې، سني، احمدزي او پوپلزي نه لرو. بلکې ټول یو ملت یو او هغه هم افغان. ما ته ټول افغانان د ورونو په څېر دي.»



په ۱۳۰۸ لمريز كال كې د كندهار او هزاره قومونو لس زره كسيز پوځ د امان الله خان په مشرۍ كابل ته په لار و. په لار كې د غليم د دسيسو پر بنسټ څو تنه قبایل ووژل شول او جسدونه يې د لارې په اوږدو كې ځوړند شول. امان الله پاچا ددې ناوړه وضعې په ليدو سرتېري ځان ته راوغوښتل او ورته و يې ويل: «اوس څرگنده شوه چې دښمنان غواړي زموږ د قبایلو په منځ كې فساد او جگړه رامنځ ته كړي، ترڅو موږ پخپلو لاسونو يو بل ووژنو. ددې ناخيزه كار لامل به زه اوسم او د تاج او تخت د ترلاسه كولو لپاره به وژنه او وينه تويېدنه رامنځ ته شي. نو ای زما گرانو ورونو، باور ولری چې زه ددې كورنۍ او قبیلوي جگړې زړه ماتوونكې صحنې ليدل نشم زغملایي. زه نه غواړم تاسو تاج او تخت ته زما د ستنېدو لپاره دې كار ته لاس واچوئ. بايد زه له تاسو څخه لار شم، ترڅو ددې وژنو او وينې تويېدلو لامل نشم. تاسې گران ملت به ژوندی او افغانستان به پاتې وي؛ خو تلپاتې مختوري او ددې ناوړه كار پر به زما پرغاړه وي. په داسې حال كې، ما د پاچهۍ له لومړۍ ورځې څخه ژمنه كړې وه چې د هېواد د خپلواكۍ د ترلاسه كولو او د ځمكنۍ بشپړتيا ساتنه او تاسو د افغانستان د خلكو د نېكمرغۍ او يووالي ته به كار كوم... اوس وينم چې تاسو په قومي او قبیلوي جگړو كې ښكېليږئ. دادی اوس میدان پخپله د افغانستان خلكو ته، كه مخالف وي يا موافق، پرېږدم. تاسو پخپلو كې جوړ شئ. زه د تاج او تخت د بېرته ترلاسه كولو لپاره د كورنۍ جگړې پر به غاړه نشم اخیستلای... زما توصیه تاسو ته داده چې يو تر بله روغه وكړئ، اتفاق وكړئ، خپله خپلواكي وساتئ، هېواد بهرنیو دښمنانو ته مه سپارئ! زه ستاسو له ډلې څخه يو تن يم. كه تاسو نېكمرغه وئ، همدا به زما نېكمرغي وي، خو كه تاسې په وينو كې لت پت شئ، زما د تلپاتې غم او كړاو لامل به شي.»



زده كوونكي دې د افغانستان د خپلواكۍ د ترلاسه كولو او تاريخ په اړه خپل نظر څرگند كړي.



- ۱ - اعليحضرت امان الله خان ولې د افغانانو په زړونو كې ځای لري؟
- ۲ - د اعليحضرت امان الله له ويناوو څخه څه مفهوم اخیستل كېږي؟
- ۳ - ولې اعليحضرت امان الله خان ونه غوښتل چې د تخت د ترلاسه كولو لپاره جگړه وكړي؟



زده كوونكي دې په كورونو كې د اعليحضرت امان الله خان د هېوادپالنې په اړه يوه مقاله وليكي او په بل ساعت كې دې نورو ته ووايي.





د ملي مشرتابه ځانگړتياوې

مشری د یوې ټولنې د نظم او ژوند د برابرولو، ټینګولو او لارښوونې یو اصل دی. هره کورنۍ، کلی، ټولنه، قبيله، ولس، سیمه او هېواد هر ورومرو یوه مشر ته اړتیا لري. له انساني ټولنو وروهاخوا الوتونکي، مېریان، مچۍ، غالبوزې، څلوربولي او ځناور هم په طبیعي ډول د غریزوي اړتیاوو او پرمختللي شعور په برکت د خپل مشر او لارښود تر مشرۍ لاندې ژوند کوي. د ژوند چارې او ورځني کارونه تنظیموي، دفاع او تعرض کنترولوي. له خپل استوګنځي، د کورنۍ له غړو، بچیانو او همنوعانو څخه ننگه او ملاتړ کوي. په ډله ییزه توګه ژوند او د نسل بقا او پایښت ته دوام ورکوي.

انساني ژوند په عقل، پوهې، زغم، کار او پلان اداره کېږي. یووالی او پیوستون د ژوند د ښه کېدو او سمېدو اړین توکي دي؛ خو د ټولنې د مشرۍ رول او چارې د لارښود (مشر) پرغاړه وي.

آیا هر څوک منلی رهبر او ملي لارښود کېدای شي؟

هره ټولنه، که کوچنۍ وي یا لویه، کورنۍ وي، کلی وي او که چم - مالت وي، ولسوالي وي که ولایت وي یا یو هېواد، په خپل ځای کې د خپلو کارونو د همغږۍ، ودې او پرمختګ او د ستونزو د هواری لپاره یوه مشر او ناظم ته اړتیا لري. که مشر د مشرۍ پر اصولو برابر وي، نو ټولې ستونزې او رېږې په

خپل مهال هواربري، هغه جوړښت د سوکالی او نېکمرغۍ پراوونو ته رسيږي او که خدای جل جلاله مه کره، د مشرۍ ځانگړتیاوې ونه لري، نو هغه جوړښت، ټولگی او ټولنه د خپل ژوند او بقا پر خوند او ارزښت نه پوهيږي او تل به له کړاوونو سره مل وي.

زموږ افغاني ټولنه د ژوند په ټولو ډگرونو کې یو لړ ارزښتمن ځانگړي دودونه او رواجونه لري. دا دودونه موږ ته له نیکونو او پلرونو څخه راپاتې دي. یو شمېر یې د وخت په تېرېدو لا پسې پیاوړي شوي او د ملي او دودیز قانون بڼه یې غوره کړې ده.

مشری کول یا د مشر په توگه ټاکل هم یو تاریخي دود دی. زموږ په ټولنه کې مشر په ځانگړو وختونو کې غوره کیږي. تر ټولو کوچنی ډول یې د کورنۍ یا قوم مشري ده. کله که د یوې کورنۍ پلار یا مشر مړ شي، نو د قوم او ولس خلک د هغه ځایناستی ټاکي. معمولاً په لومړي سر کې د مشرۍ لپاره د کورنۍ یا قوم مشر نارینه غړی غوره کیږي، خو کله ناکله داسې هم کیږي چې نوموړی د مشرۍ د ټاکلو لپاره لازمی وړتیاوې او ځانگړتیاوې ونه لري. پر ځای یې د کورنۍ، قوم یا ولس بل غړی تر پام لاندې نیول کیږي.

ددې خبرې معنا دا ده چې هر څوک مشر کېدلای شي، بلکې هر مشر ښایي د رهبرۍ او مشرۍ غوره او ټاکلې ځانگړنې ولري؛ په دې معنا چې مشر باید مسلمان، پوه، عاقل، تجربه لرونکی، د زغم خاوند، بشردوست، له تبعیض او تعصب څخه لرې، د ملي گټو ساتونکی، زړه سواند، په کارونو کې د سلا کولو اصل ته ژمن، د سیاسي لید لوري خاوند او له هېواد او خلکو سره د زړه له تله توده او تر بل هر چا زیاته مینه ولري.

د پښتو ستر شاعر او لیکوال، خوشحال خټک هر څوک د مشرۍ وړ نه بولي، وایي:

چې دستار تړي هزار دي د دستار سړي په شمار دي

خوشحال خټک د مشرۍ لپاره شل خاصیتونه یا ځانگړتیاوې لازمی بولي؛ لکه د ځان پېژندل، پوهه، سلا مشوره، صداقت او رښتینولي، شرم او حیا، نیک خوږي، مروت، عفو او کرم، تمیز، عدل او انصاف، د ملک انتظام، حلم، غیرت، احتیاط او نور.

یو مشر باید په خپل ځان کې صداقت او رښتینولي وروزي او خلک یې هم د صادق او امین شخص په نامه وپېژني. شرم، حیا، مېړانه، بښنه، زړه سوی، په کارونو او د خلکو تر منځ عدل او انصاف، د خپل چاپېریال او ماحول په اړه سم او رغنده فکر او په کارونو کې احتیاط او پام د مشرانو ځانگړتیاوې دي، چې ښایي تل پرې عمل وکړي.



په هر کار کې د الله جل جلاله رضا، د هغه د مخلوق او خپلو هېوادوالو ته خدمت او گټه رسول د انسان د سرلورې، برياليتوب او خوښۍ لامل کېږي. په دې کار به موږ په انساني ليکه کې ځانته ځای موندلی وي او ديني او دنيوي خیر او فلاح به مو تر لاسه کړې وي.



زده کوونکي دې په مناسبو ډلو ووېشل شي. هره ډله دې د یوه ملي مشر پر ځانگړتیاوو خبرې وکړي. بیا دې د ډلو استازي د خبرو اترو پایلې نور ته څرگندې کړي.



- ۱ - یو زعيم او مشر باید کومې ځانگړتیاوې ولري؟
- ۲ - ولې یو مشر ته ښايي د نورو عادي وگړو په پرتله د پوهې، زغم، عدل او انصاف، مېړانې او ښې او لورونې خاوند واوسي؟
- ۳ - د یوه منلي مشر د ټاکلو په اړوند د یوې ټولنې د وگړو مسؤولیتونه کوم دي؟ رڼا پرې واچوئ.



د یو منلي او سم مشر د ځانگړتیاوو او د هېواد له پرمختگ سره د هغوی د اړیکو په اړه یوه مقاله ولیکئ.

ويې لولئ او خوند ترې واخلي:

طالع څه کات په سر واخلي مگر
زه خوشحال به پکې ونيسم هنر
(خوشحال خټک)

چې هنر د بزرگۍ درڅخه نه وي
که طالع او هنر دواړه سره کښېږدې





د ولسونو د لوړتيا او ځورتيا لاملونه

بشري ملتونه او ولسونه د لوړتيا او ځورتيا، پايښت او د نسکورېدو پړاوونه لري. تاريخ د ډېرو ملتونو او تمدنونو د لوړتيا او نسکورېدو شاهد دی.

په دې لوست کې به د ملتونو د لوړتيا او ځورتيا څو لاملونه په گوته کړو چې وپوهېږو د هېواد پرمختگ او خپلواکي له عمل څخه پرته مازې په تشو شعارونو او ارمانونو نه ترسره کېږي؛ بلکې ددې لويو موخو رښتينولي د الهي قوانينو او ددې لاملونو او قوانينو د سمې گټې اخيستنې له لارې ترلاسه کېږي. ستاسو په اند کوم لاملونه او شرايط د ملتونو او بشري تمدنونو د لوړتيا او ځورتيا لامل کېږي؟

د ملتونو د پيداېښت، لوړتيا او ځورتيا لاملونه

د نړۍ پيداكوونکي له کوچني څخه نيولې تر لويو او سترو کهکشانونو پورې ټول مخلوقات د يوه ټاکلي قانون له مخې پيدا کړل، د ددغه قانون پر بنسټ خوځېږي او د پيداېښت له نظام څخه د يوه وېسته په اندازه نه کېږي.

انسان د ځمکې پر مخ د خدای جل جلاله تر ټولو دروند او عزتمن مخلوق دی چې د خپلې ارادې



له مخې کولای شي د خیر او شر لاره غوره کړي او لوړتیا او څورتیا په خپلو لاسونو رامنځ ته کړي. که چېرته انسان د پرمختګ پر عواملو، چې پیداکونکي ورته غوره کړي، خپل ژوند سم کړي، د نړۍ او آخرت نېکمرغۍ ته رسیږي؛ خو که چېرته د لوړتیا او سرلورۍ د وسایلو له اخیستلو څخه مخ واړوي، د نړۍ او آخرت له څورتیا او بدمرغیو سره مخامخ کیږي.

قرآن کریم مور ته د بشري بېلابېلو قومونو او تمدنونو کیسه کوي چې د پیاوړتیا او لوړتیا پراوونو ته رسېدلي؛ خو د پیدایښت له قانون څخه د سرغړونې او سرکشی له امله بیا له څورتیا او زوال سره مخامخ شوي دي؛ لکه د عود، تمود او فرعون قومونه چې له لوړتیا وروسته له څورتیا سره مخامخ او له منځه لاړل. قرآن کریم د هغوی په اړه داسې فرمایي: **﴿فَكُلًّا أَخَذْنَا بِذَنبِهِ فَمِنْهُمْ مَنْ أَرْسَلْنَا عَلَيْهِ حَاصِبًا وَمِنْهُمْ مَنْ أَخَذَتْهُ الصَّيْحَةُ وَمِنْهُمْ مَنْ حَسَفْنَا بِهِ الْأَرْضَ وَمِنْهُمْ مَنْ أَغْرَقْنَا وَمَا كَانَ اللَّهُ لِيُظْلِمَهُمْ وَلَكِنْ كَانُوا أَنْفُسَهُمْ يَظْلِمُونَ﴾** [العنکبوت: ۴۰] ژباړه: «په پای کې مور هر یو د هغه په گناه سره ونيو. بیا له هغو نه مور کاني اوروونکی باد ولېږه او څوک یوې قوي چاودنې ونيو او څوک مو په ځمکه کې ننه ایستل او څوک مو ډوب کړل. الله پر هغوی باندي ظلم کوونکی نه و، خو خپله یې پر خپل ځان ظلم کاوه.»

د تاریخ شهادت

د تېرو پېړیو او زمانو او نوي عصر په اوږدو کې د بشري ټولنو تاریخ د ملتونو او تمدنونو د لوړتیا او څورتیا لوی شاهد دی. له میلاد څخه وروسته او منځنیو پېړیو په اوږدو کې د یونان، روم او فارس، د منځنیو او وروستیو پېړیو په اوږدو کې د اسلامي سترو تمدنونو د لوړتیا او څورتیا، په شلمه پېړۍ کې د استعماري او سترو نړیوالو زبرځواکونو لوړتیا او څورتیا د لوی خدای جل جلاله د دې سنت سترې او روښانه بېلګې دي.

د ملتونو د پرمختګ تر ټولو مهم لاملونه

د سیاسي علومو او ټولنپېژندنې پوهان جغرافیایي موقعیت، د نفوسو شمېر او څرنګوالی، طبیعي سرچینې، علمي او صنعتي پیاوړتیا، یوځي پیاوړتیا او سیاسي مشرتوب د دولتونو او ملتونو د پرمختګ مهم توکي بولي.

له شک پرته دا توکي د هر ملت او ولس د پرمختګ او ترقۍ لپاره اړین دي، خو د یوه دولت او ټولني



د پیاوړتیا او لوړتیا لپاره ددې توکو سمه کارونه، سالم ایمان او عقېدې، احساس او ملي هويت، قانون او قانونمندی، فکري او سياسي آزادۍ، د ټولنيز عدالت پلي کولو، يووالي او پيوستون، علمي پلان جوړونې او سم او منلي مشرتابه ته اړتيا لري.

په دې توکو او لاملونو کې سالمه عقیده او منلی مشر د ملتونو او ټولنو د ترقی او پرمختگ بنسټ جوړوي.

د خدای جل جلاله قانون او لاره د ملتونو او ټولنو په لوړتیا او ځورتیا کې د هېڅ قوم او ولس پلويتوب نه کوي. په دې توگه هر ملت او ټولنه چې پورته توکي او لارې چارې په سمه او رښتینې توگه وکاروي، په بشپړ باور د تمدن او پرمختگ پوړيو ته ځانونه رسولای شي. که نه، رانسکورېږي او د ځورتیا لوري ته ځي.



زده کوونکي دې په درېو ډلو ووېشل شي. هر ډله دې په افغانستان کې د دولت د پیاوړتیا پر دوو عنصر و خبرې اترې وکړي او د استازو په واسطه دې نورو زده کوونکو ته بیان کړي.



- ۱ - انسانان په پیدایښت کې له نورو مخلوقاتو سره څه توپیر لري؟
- ۲ - د عاد، ثمود او فرعون قومونه څنگه هلاک شول؟
- ۳ - د فارس او روم امپراتوریو ولې او څنگه سقوط وکړ؟
- ۴ - د انګلیسانو او شورویانو امپراتوریو د شلمې پېړۍ په پیل او پای کې څنگه سقوط وکړ؟
- ۵ - د دولتونو او ولسونو د پرمختگ او پیاوړتیا لاملونه کوم یو دي؟ کوم لامل تر نورو ډېر اهمیت لري؟



ستاسو په فکر باید موږ افغانان له کومو لارو چارو څخه کار واخلو چې امنیتي، اقتصادي او ټولنيزې ستونزې هوارې کړو؟ په دې اړه یوه مقاله ولیکئ.





کورنی جگره، د ولسونو تباهي

جگره د بدمرغی نوم دی. په جگره کې هر راز مرگ، ژوبله، وړاني او گډوډي رامنځ ته کېږي. جگره داسې اوردی وچ او لاندې ټول سوځوي. په جگره کې کورنی تباہ، میندې بورې، خوندي وړارې او مېرمنې کونډیږي. کورنی جگره د ولسونو لویه تباهي ده.

په جگره کې هر ډول ټولنیز خدمتونه په ټپه درېږي او خلک له راز راز ستونزو سره لاس او گړېوان کېږي. په دې لوست کې د جگرې د غمیزو او بدمرغیو په اړه معلومات تر لاسه او ناورو اغېزو ته یې یوه لنډه کتنه کوو.

آیا تاسو د کورنی جگرې ترخوالی لیدلی دی؟

جنگ او جگره د وسله وال ټکر په معنا ده. هر چېرته چې جگره روانه وې، هلته بدمرغي وي. جگره داسې یوه وژونکې ناروغي ده چې درمل یې له سولې او روغې جوړې پرته ناشونی کار دی.



هره جگړه وژونکې، وړانوونکې او تباه کوونکې ده. په ځانگړې توگه کورنۍ جگړه تر بلې هرې جگړې ډېره بدمرغه او زیان رسوونکې ده. کورنۍ جگړه پر واک د گډېدې اچولو، بې باورۍ، تعصب، جهل او ناپوهۍ او یو پر بل د نه اعتماد له امله رامنځ ته کیږي. په هر هېواد کې چې د کورنۍ جگړې اور بل شي، هلته عادي ژوند په تپه درېږي. نامني، لوړه او ناروغي پراخېږي. روغتونونه خپل ټولنیز روغتیايي خدمتونه سرته نشي رسولای، ښوونځي تړل کیږي، حکومت د خپلو ورځنیو چارو په سرته رسولو کې پاتې راځي. خلک له راز راز ستونزو او کړاوونو سره مخامخ کیږي. د زده کړې بهیر پر تپه درېږي او یا ماته گوډه بڼه غوره کوي. کرکيله، تولید، سوداگري، روغتیا، طبیعي زېرمې، ودانۍ، سړکونه او هرڅه د وړانې، گډوډۍ او خرابۍ پر لور درومي. انساني ځواک د جگړې د اور په لمبو کې سوځي. کوچنیان له عادي ودې او روزنې څخه وروسته پاتې کېږي. له جگړې څخه د راوړلو شوو غمونو او ستونزو درانه پېټي زیاتره د ځوانانو پر اوږو بارېږي. ښځې او نارینه له لوړې، بدني او رواني رنځونو، نارامیو او راز راز بدمرغیو سره لاس او گربون کېږي. ټولنیز ژوند له خنډونو سره مخامخ کیږي.

سربېره پردې کورني تور زړي عناصر چور او چپاول ته لاس اچوي. د سیمې او نړۍ په کچه ملي دښمنان د هېواد پر ضد ډول ډول توطیې او دسیسې کوي، ملي خپلواکي، اقتصاد او امنیت له گواښ سره مخامخ کوي. کورنۍ جگړه د سلگونو بدمرغیو، ناخوالو او مصیبتونو مور گڼل کیږي.

کله ناکله کورنۍ جگړې او وسله والې نښتې معمولاً د یوې کوچنۍ اشتباه له مخې پیلېږي او که ښکېل لوري له غور، زغم او پوهې څخه کار وانخلي، نو د جگړې د اور سپرغی الوزي او ټول هېواد نیسي، چې بیا یې کابو کولو ته د چا وس نه رسیږي. له بلې خوا د خاورې او هېواد غلیمانو ته د لاسوهنې لارې چارې برابرېږي، په جگړې کې ښکېل ناپوه لوري په خپله گټه کاروي او د جگړې اور ته پکې وهي.

د کورنۍ جگړې په بهیر کې پر نورو غمونو او کړاوونو سربېره هېوادوال له خپلو کلو او کورونو څخه تېښتې ته اړ ایستل کیږي. څوک د هېواد دننه او څوک له هېواده بهر د خپل سر او ځان د ساتنې په موخه کلپه کوي. ډېر زیات مادي او معنوي زیانونه رامنځ ته کیږي. د علم، پوهې او هنر ډېوې مړې کیږي، متفکر مغزونه او کارپوه اشخاص جلا وطنه کیږي او هېواد په تش جنگي ډگر اوږي.

سره له دې چې کېدای شي مالي زیانونه د هېوادوالو په مټ، کار او زیار بېرته تر لاسه شي، خو انساني تشه ژر نه ډکېږي. ډېر وخت ته اړتیا ده چې د هغو پوهو او پر هېواد مینو اشخاصو ځای دی بېرته ونیول شي.

زمورگران هېواد د تپل شوې او د هغې تر څنگ د کورنۍ وړانوونکې جگړې تر یخ خوند څکلی دی.



د هېواد پر بدن د کورنۍ جگړې ټپونه تر اوسه تازه پاتې او پټې اېښودلو ته سترگې پر لار دي. جگړه په حقيقت کې د ستونزو او لانجو د هواری لار نه ده؛ بلکې غمونه، کړاوونه او ډول ډول ناخوالې زېږوي او د خلکو او ولسونو تر منځ واټنونه پراخوي. که وغواړو چې په امن او سوله کې انساني ژوند وکړو، نو بنيادي د يووالي او زغم لمن ټينگه ونيسو. خپل حق او د بل حق، بريدونه او پولې وپېژنو. پر چا تېری او گواښ ونه کړو او د ايماني او وجداني مسؤوليت او تاريخي رسالت له مخې د هېواد ټولو مېشتو ولسونو او پرگنو تر منځ د ورورۍ، اتفاق او مينې تخم وکړو، ځانونه، کورنۍ او هېوادوال هوسا کړو. خپل جگړې خپلې هېواد پر پښو ودروو او د نړۍ له هېوادونو سره يې سيال کړو. د کورنيو شخړو او ناندريو د هوارولو لپاره پر ټغر کېنو، يو له بل سره د ټوپک د شپېلۍ پر ځای په خولې خبرې وکړو او واټنونه د زغم او [څه واخله، څه ورکړه] د اصل پر بنسټ له منځه يوسو، د الله جل جلاله رضا ترلاسه، هېوادوال هوسا او هېواد د سيالانو په کتار کې ودروو.



زده کوونکي دې په دوو ډلو ووېشل شي. لومړۍ ډله دې د جگړې د زيانونو او دويمه ډله دې د سولې د گټو په اړه خبرې وکړي. د خبرو نتيجه دې د استازو په واسطه نورو زده کوونکو ته بيان کړي.



- ۱ - جگړه ولې بده ده؟ خلک په جگړې کې کوم زيانونه گوري؟
- ۲ - د کورنۍ جگړې زيانونه بيان کړئ.
- ۳ - ولې په جگړې کې ښځې تر نارينه وو زيات کړاوونه گالي؟
- ۴ - څنگه کولای شو د جگړو د احتمالي رامنځ ته کېدو مخه ونيسو؟



زده کوونکي دې په کورونو کې د جگړو د ترخو پايلو په اړه يوه مقاله وليکي.

«په جگړه کې نیکونه، لمسيان او پلرونه زامن خاورو ته سپاري»





علامه سيد جمال الدين افغان

زموږ هېواد افغانستان د ډېرو نامتو مشرانو، پوهانو، ليکوالو او شاعرانو زانگو ده. هغوی ټولو په هره برخه کې د هېواد او هېوادوالو د سوکالی او پرمختګ لپاره په زړه پورې ګامونه پورته کړي دي. پر ژوندليک يې پوهېدل له يوې خوا هغوی ته د درناوی کولو لارې چارې برابرې او له بلې خوا موږ ته له هېواد سره د مينې او خدمت احساس او لوړه روحیه راکوي. په دې لړ کې دلته علامه سيد جمال الدين افغان درېټونو، چې نن يې ټوله نړۍ پر نامه وياړي او درناوی يې کوي.

تاسو د سيد جمال الدين افغان له کومو کارونو سره بلد ياستې؟
 علامه سيد جمال الدين افغان پر ۱۲۵۴ هجري قمري کال د شعبان په مياشت کې (۱۸۳۹ ميلادي) د کونړ ولايت په مرکز اسعدآباد کې په يوه سیده روحاني کورنۍ کې زېږېدلی دی. د پلار نوم يې سيد صفدر دی. د سيد جمال الدين افغان کورنۍ د کونړ په اسعدآباد کې اوسېده. د امير دوست محمد خان په وخت کې د سيد پلار له کورنۍ سره کابل ته راغی او دلته مېشت شو.

زده کړه

سيد جمال الدين افغان په اووه کلنۍ کې په دوديزو زده کړو پيل وکړ. دې ډېر زيرک او هونبیار و. دومره پراخ ذهن يې درلود چې په لږ وخت کې يې د وخت دوديزې زده کړې سرته ورسولې. تر اتلس کلنۍ يې صرف، نحوه، معانی، بيان، تاريخ، تفسير، حديث، فقه، اصول، عقايد، منطق، رياضي، هندسه او طب ولوستل. سيد جمال الدين افغان د پراخې مطالعې خېستن و.



د سيد سفرونه او فعاليتونه

سيد لومړی هند ته لاړ. هلته يې په لنډه موده کې انگليسي او اردو ژبې زده کړې. وروسته حجاز ته لاړ او يو کال په عربي هېوادونو کې وگرځېد. کله چې سيد جمال الدين افغان په دغو سفرونو کې پر زده کړې سربېره د شاوخوا سيمو د سياسي، ټولنيز او اقتصادي حالت ژوره مطالعه وکړه، نو دا فکر ورسره پيدا شو چې څنگه کولای شي، خپل هيواد، اسلامي هيوادونه او نوره نړۍ د نورو له استعمار او نفوذ څخه خلاصه کړي. له دې امله يې عملي هلې ځلې پيل کړې.

دغه مهال په افغانستان کې د امير دوست محمد خان زوی، محمد اعظم خان پاچا و. سيد جمال الدين د نوموړي پاچا د دربار نژدې سلاکار او مخور شو. د امير محمد اعظم خان د پاچهۍ دوره ډېره لنډه وه او بېرته امير شير علي خان د دويم ځل لپاره پاچا شو. دغه مهال سيد جمال الدين د خپل هيواد پرېښودو ته اړ ايستل شو. سيد له هيواد څخه تر وتلو دمخه خپل ټول پلانونه او مترقي پروگرامونه د وخت امير ته و سپارل او له هيواد څخه ووت.

سيد هند ته لاړ، خو انگرېزانو د هند له خاورې څخه وتلو ته اړ ايست. له هغه ځايه ترکيې ته لاړ. په ترکيه کې د هغه هيواد د صدر اعظم په غوښتنه د پوهنې او معارف د وزارت د مجلس غړی وټاکل شو. سيد له ترکيې څخه مصر ته لاړ او هلته يې نهه کاله د الازهر په اسلامي مدرسه کې د استاد په توگه دنده تر سره کړه. په ۱۸۷۹ ميلادي کال کې له هغه ځايه وتلو ته مجبور شو، بيا هند ته لاړ. له هند څخه لندن، او وروسته فرانسې ته لاړ.

پوهه او سياست

سيد په يوه ځای کې نه اوسېد. غوښتل يې هرې سيمې ته لاړ شي، له خلکو سره وگوري او د هغوی د ژوند په اړه معلومات پيدا کړي. په دې توگه په ټول هند کې وگرځېد او په هر ځای کې يې له خلکو سره په ټولنو او غونډو کې وليدل او د خپل سفر پر مهال يې د هغو ځايونو دخلکو دود دستور او احوال ځانته بڼه روښانه کړل. سيد د نړۍ ډېرو برخو او هېوادو ته سفرونه وکړل او د هرې سيمې او هېواد خلک يې د ژوند د رښتینې معنا د پوهېدو لپاره راپورته کړل. سيد افغان له هند څخه مکې شريفې ته ولاړ، حج يې وکړ او د عربو خوی، کره وړه او دودونه يې وليدل. ترحج وروسته بېرته افغانستان ته راغی. دا مهال لوی پوه او نابغه ځنې جوړ شوی و. کله چې بېرته هيواد ته راستون شو، نو د وخت حکومت دده د زیرکتيا او پوهې امله لوړ ځای ورکړ.

سيد په خپل هېواد کې د حالاتو د خرابوالي له امله بهر ته د تگ هوډ وکړ. امير شير علي خان ته ورغی او د رخصتېدو پر مهال يې د هيواد د پرمختگ لپاره ځينې وړانديزونه وکړل، لکه د يوې جريدې خپرول، د افغانستان د سياسي خپلواکۍ د اخیستلو اعلان، د کابينې جوړول، د عسکرو منظمول، د ښوونځيو پرانيستل او د سرکونو جوړول، د پوستې او مخابراتې وسايل برابرول او نور. سيد جمال



الدین افغان د ختیځې نړۍ ستر عالم، لوی سیاستپوه، مبارز او انقلابي شخص و. دی نه یوازې پوه او مفکر و؛ بلکې له پوهې او مفکورې سره یې عمل هم ملگری کړی و، ځکه نو د عمل او مبارزې د لارې اتل او مخکښ گڼل کیږي. همدارنگه افغان سید تبعیض او تفرقه نه منله، هغه ته انسان انسان بنکارېده، تور، سپین او ژړې یو وجود گڼل. هغه ته د نړۍ مخ د یوه کور حیثیت درلود او نړیوال یې د یوې کورنۍ غړې بلل.

مړینه

سید جمال الدین افغان په ۱۳۱۴ هجري قمري (۱۸۹۷ م) کال د سرطان د ناروغۍ له امله په ترکیه کې وفات او خاورو ته وسپارل شو. په ۱۳۲۳ هجري لمريز کال (۱۹۴۴ م) کې یې تابوت د ترکیې د حکومت په موافقه کابل ته راوړل شو او د کابل پوهنتون په بڼ کې په پرتمینو مراسمو خاور ته وسپارل شو.



زده کوونکي دې د علامه سید جمال الدین افغان د مهمو سیاسي پروگرامونو په اړه خبرې اترې وکړي.



- ۱ - بهر ته له سفرونو څخه د سید جمال الدین افغان موخه څه شی وه؟
- ۲ - ولې سید جمال الدین افغان، له افغانانو پرته، د ټولو نړیوالو د ویاړ نښه ده؟
- ۳ - آیا یوازې د مشرانو د نومونو په یادولو هېواد ودانېدای شي؟ که نه، نور څه کول په کار دي چې هېواد مو ودان او وگړي مو سوکاله او سرلوري شي؟

کورنۍ نښه

زده کوونکي دې په کورونو کې د سید جمال الدین افغان د شخصیت په اړه څو کرښې مقاله ولیکي او د همدې مضمون په بل ساعت کې دې نورو زده کوونکو ته واوروي.





هېواد پالنه او د ملي سوداگرو دنده او مسؤوليت

د يوې ټولنې وگړي بېلابېلې دندې سرته رسوي. د ټولنې ټول غړي پر يوې دندې بوخت نه دي، هر چا له خپلې مينې او علاقې سره سم يوه دنده غوره کړې ده. په دې لوست کې گورو چې د نورو دندو تر څنگ د هېواد په پرمختگ او ودې کې د سوداگرو دنده څومره ارزښت لري او د هېوادپالنې د احساس او روحيې په راژوندي کولو کې څومره اغېز درلودلای شي.

تاسو له يوه ملي او هېوادپال سوداگر څخه څه تمه لرئ؟ د ټولنې د ودې او پرمختگ راز په فردي توپيرونو کې نغښتی دی. څوک په يوه دنده او کار کې وړتيا لري، څوک په بله دنده او ډگر کې. د دندو او افرادو همدا توپيرونه دي چې يوه ټولنه د پرمختگ او سوکالۍ پورې تړلې ده. له همدې امله د ټولنې هر فرد يوه يا بله دنده لري، چې په خپل وخت او ځای کې د پام وړ ارزښت او قدر لري.

که د ټولنې هر غړی په خپلې دندې او کار کې له صداقت او رښتينولۍ کار واخلي او له دندې څخه يې يوازې د ځان گټه نه وي او د خلکو گټه او زيان يې هم په پام کې نيولی وي، نو څرگنده ده چې دا کار يې په عبادت کې شمېرل کېږي او د الله جل جلاله د رضا او خوښۍ لامل کېږي. ټولې دندې مهمې او په خپل ځای کې له ارزښت څخه ډکې دي، خو کله چې د يوې دندې گټه او

توان د ټولني د ډېری وگړو د گټې يا زيان لامل کيږي، نو څرگنده ده چې د هغې اهميت او ارزښت هم په دغه ټاکلي ځای کې تر نورو زيات دی.

د دغو دندو په ډله کې يوه هم سوداگري ده. سوداگر يا د هېواد دننه او يا هم له هېواده بهر د ټولني د اړتيا وړ توکي چمتو کوي او خلکو ته يې په ټاکلې بېې وړاندې کوي. البته له دې کار څخه د هغوی موخه تر هر څه دمخه د الله جل جلاله د رضا تر لاسه کول، خلکو ته خدمت او د خپل ژوند جوړول دي. په هر کار کې ښايي لومړی د الله جل جلاله رضا ولټول شي، ځکه گټه يې څو برابره او کسب يې حلال او د عبادت په درجه کې شمېرل کيږي. دويمه ډېره لويه موخه بايد خلکو او هېواد ته خدمت کول وي. خلکو ته د خدای د رضا په خاطر خدمت ډېر اجر او ثواب لري. هم پکې د دنيا گټه نغښتې او هم د آخرت. درېمه موخه د حلالې او روا روزی او گټې تر لاسه کول دي. که په دې ډول لاسته راغلې گټه لږه هم وي، خو برکت يې تلپاتې وي.

که زموږ گران سوداگر په دې اړه لږ سوچ او فکر وکړي او په خپل کار او کسب کې پورتنی درې موخې په پام کې ونيسي، نو هرومرو د دنيا او آخرت نېکمرغي او سعادت تر لاسه کوي. زموږ درانه سوداگر له بهر څخه د مالونو او توکو په واردولو کې بايد د خپل هېواد او هېوادوالو گټې او توان په پام کې ونيسي. داسې توکي او اجناس وارد نه کړي، چې د خپل هېواد ملي اقتصاد، صنايعو او د خپلو هېوادوالو روغتيا او هوساينې ته زيان ورسوي. د هر توکي په راوړلو کې ورسره د هېوادپالنې احساس او روحيه موجوده وي.

نن سبا يو شمېر داسې سوداگر شته چې هېواد ته په واردوونکو توکو کې پورته اصلونو ته پام نه کوي او زياتره پرې سترگې پټوي. يوازې د خپلې گټې او پانگې د ډېرولو په فکر کې وي او بس. ملي سوداگر بايد هغه توکي هېواد ته رانه وړي چې د هېواد دننه توليديږي. که د دې توکو د واردولو مخه ونیول شي، زموږ د هېواد توليدات او صنايع وده کوي او په پای کې هېواد په همدغو برخو کې په خپلو پښو درېږي او له اړتيا خلاصیږي. ځينې سوداگر د خپلې شخصي گټې په موخه د اړتيا وړ ځينې توکي، په تېره بيا خوراکي توکي، ساتي او احتکاروي يې، چې په راتلونکي کې يې په لوړه بيه وپلوري. احتکار يو ناوړه عمل او په اسلام کې ناروا بلل کيږي. په هر حالت کې بايد له احتکار څخه په کلکه ډډه وشي.

سربېره پر دې يو شمېر سوداگر ناسم خوراکي توکي، د ماشومانو د لوبو سامان او بې کيفيته درمل واردوي چې د پيسو او پانگې د بې ځايه لگېدو ترڅنگ د ماشومانو روغتيا ته زيان رسوي او پر رنگارنگ ناروغيو يې اخته کوي. کېدای شي د هغوی خپل ماشومان يا د نژدې خپلوانو ماشومان هم پر دې ډول ناروغيو اخته شي.



له دې امله د ملي سوداګرو دنده ده داسې توکي هېواد ته راوړي چې د کور دننه موجود نه وي، د هېوادوالو روغتيا ته مو زيان ونه رسوي او ملي اقتصاد مو پياوړی شي.

ګرانو زده کوونکو ته هم په کار دي چې بازارونو او هټيو ته د تګ پر مهال خپلې روغتيا ته تربل هر څه ډېر پام وکړي، پر داسې توکو پيسې ورنه کړي چې ځانته په خپله پر پيسو ناروغي واخلي او د مرګ له ګواښ سره يې مخامخ کړي.

دا ډېره مهمه او ارزښتناکه خبره ده چې زموږ جګړه ځپلی هېواد د ژوند په هره برخه کې ځانګړي پام او زړه سوي ته اړتيا لري. موږ هر يو ملي، انساني او اسلامي دنده لرو چې په خپلو ټولو ورځنيو کارونو کې يوازې د الله جل جلاله رضا، خلکو ته خدمت او ځانته د حلالې، روا او پاکې روزۍ د ګټلو نيت او اراده ولرو.



زده کوونکی دې د هېواد په پرمختګ او پراختيا کې د ملي سوداګرو د مسؤوليتونو په اړه خبرې وکړي.



- ۱ - وخت ته په پام له ګاونډيو او نورو هېوادونو څخه د راوړل شوو خوراكي توکو په اړه خپل نظر څرګند کړئ.
- ۲ - يو تن زده کوونکی دې د سوداګر او بل د يوه هېوادوال په توګه د ملي ګټو، ملي اقتصاد او د خلکو د روغتيا او سلامتۍ په اړه مرکه وکړي.
- ۳ - که چېرته ملي سوداګر د توکو په واردولو کې ملي ګټو ته پام ونه کړي، څه پېښيري؟



زده کوونکي دې په کورونو کې يوه مقاله وليکي. په دې مقاله کې دې له ملي سوداګرو، دولت او هېوادوالو څخه خپلې غوښتنې مطرح کړي.





د لانجو او رېږو په هواری کې د جرگو رول

زموږ گران هېواد، افغانستان یو لرغونی هېواد دی. بیا یی تاریخ، ملي دودونه او تلیاتې ارزښتونه لري. له دغو ارزښتونو او ملي دودونو څخه یو دود او ارزښت جرگه ده. افغانان خپلې شخړې د جرگې له لارې هواروي. همدارنگه د مهمو، تاریخي ملي موضوعگانو او د هېواد د برخلیک د ټاکلو په اړه په لویو جرگو کې سره راغونډیږي او گلې پرېکړې کوي. هغه پرېکړه چې په یوې موضوع یا شخړې کې د جرگې له خوا نیول کیږي، د ټولو خلکو لپاره د منلو وړ وي او هیڅوک ترې د سرغړولو حق نه لري.

ستاسو کومه لویه جرگه او د هغې پرېکړه په یاد ده؟

جرگه زموږ ملي ارزښت دی او تاریخ یې د لرغونو آریایانو تر دورو پورې رسیږي. د همدغه لرغونتوب، ارزښت او اغېزمنتوب له امله زموږ د گران هېواد په کچه د ټولو کورنیو، قومي او ملي ستونزو د هواری او پرېکړو نیولو تر ټولو لوړه مرجع گڼل کیږي. له نېکه مرغه دغه اصل د اسلام په سپېڅلي دین کې هم ارزښتمن بلل شوی دی. خدای جل جلاله په خپل آسماني کتاب، قرآن کریم کې مسلمانانو ته سپارښتنه کړې **﴿وَأْمُرْهُمْ شُورَىٰ بَيْنَهُمْ﴾** [الشوری: ۳۸] یعنی: «خپلې چارې په خپلو منځونو کې د شورا له لارې سرته رسوي.» **﴿وَشَاوِرْهُمْ فِي الْأَمْرِ﴾** [آل عمران: ۱۵۹] ژباړه: «له مسلمانانو سره

په کارونو کې مشوره وکړې.»

د نړۍ ټولو خلکو او ولسونو ته څرگنده شوې چې ستونزې او رېرې د ناندريو او جگړو له لارې نه هوارېږي. ستونزې د پوهې، خبرو اترو او منطق له لارې هوارېدای شي. زیاترو هېوادونو، که د کورنیو او نړیوالو ستونزو د هوارۍ لپاره وسلې ته لاس اچولی، خو له زیاتې مرگ ژوبلې، مادي او معنوي زیانونو له زغمولو وروسته اړ شوي، چې سوله وکړي او لانجې پر خبرو [څه واخله او څه ورکړه] پر اصل هوارې کړي.

جرگه د یوه ولس د سپین ږيرو، لویانو او د باور وړ اشخاصو یوې پراخې غونډې ته ویل کېږي، چې د کورنیو، قومونو، سیمه ییزو، ملي او نړیوالو ستونزو د هوارۍ لپاره راغونډېږي او مهمې پرېکړې کوي. جرگې د خپلو پرېکړو د پلي کیدو واک لري. د افغانستان په معاصر تاریخ کې لویو جرگو د هېواد په کچه سترې پرېکړې کړي چې له امله یې افغان ولس د پرمختگ په لوري گامونه پورته کړي دي.

ملي او تاریخي لویې جرگې د افغانانو د ملي یووالي او پیوستون د لوړې روحیې او د سولې او هېواد پالنې د عالي احساس ښکارندوی دي. لکه څنگه چې د نړۍ نور هېوادونه په ملي او نړیواله کچه د اړوندو رېرو، لانجو او شخړو د هوارۍ لپاره له خبرو او تفاهم کار اخلي، دغه راز افغانانو هم د ملي یووالي د لوړې روحیې او د سولې او هېوادپالنې د خپل عالي احساس پر بنسټ د خپل هېواد د پنځه زره کلن تاریخ په اوږدو کې د هېواد په کچه د سترو ملي مسایلو، په تیره بیا زموږ د لویو او مهمو سیاسي او اقتصادي ستونزو، ناندريو، تاوتریخوالي او خنډونو د له منځه وړلو، د بهرنیو یرغلونو، کورنیو شخړو او جگړو، قانون جوړولو او نورو نړیوالو او ملي پېښو په باب لویې جرگې جوړې او غوڅې او پرځای پرېکړې یې کړي دي. خلکو او ولسونو هغه لکه د کاني کرښې بللي او د پښتو ددغه مشهور متل: [کار چې په سلاوي، بې بلا وي]، پر بنسټ یې ورباندې عمل کړی دی.

زموږ په افغاني ټولنه کې د افغاني لویو جرگو د دغه ډول تاریخي او ملي اهمیت په پام کې نیولو سره لویې جرگې د شلمې میلادي پېړۍ په پیل کې په افغانستان کې رسمي بڼه پیدا کړه او د افغانستان د ټولو پرگنو د ارادې د یوه ښکارندوي ارگان په توگه وپیژندل شوه، آن تردې چې د ۱۳۴۳ لمریز کال په اساسي قانون کې یو ځانگړی څپر کې ورکړای شو.

د لویو جرگو جوړېدل د افغانستان د ملي هويت ښکارندويي کوي. د افغانستان د بېلا بېلو پاچاهانو، امیرانو او واکمنانو په دورو کې لویو جرگو د اړوندو ملي مسئلو په هوارولو کې غوڅ او ټاکونکی رول



لوبولی او یو ډول نه، یو ډول یې زیات ارزښتونه ځلیدلي دي.
 لوبې جرگې د افغانانو د ملي تفاهم یوه ډېره مهمه او اغېزناکه لاره ده. زموږ پر ولس او ټولنې کې یې ډېرې ژورې رېښې ځغلولي دي. همدې لویو جرگو د پېړیو په اوږدو کې ډېرو سترو او کرکېچنو موضوعگانو او رېږو ته د پای ټکی ایښی او هېواد یې له سترو ناتارونو څخه ژغورلی دی. پرځای ده چې د دغو جرگو درناوی وکړو او پرېکړې یې د سر په سترگو ومنو.



هغه شمېر زده کوونکي، چې په خپلو کلو او بانډو کې یې د شخړو او لانجو د هواری په اړه کومه جرگه لیدلي یا د هغې په اړوند یې څه اورېدلي وي، په اړه دې یې خبرې وکړي او خپل معلومات دې له نورو زده کوونکو سره شریک کړي.



- ۱ - ستاسو په فکر ولې غوره ده چې ستونزې د جگړې پرځای پر خبرو اترو او جرگو هواري شي؟
- ۲ - په جرگه کې که چېرته د شخړې کوم لوری د جرگې پرېکړه ونه مني، څه وړپېښېري؟
- ۳ - په هېواد کې د وروستۍ لوبې جرگې یادونه وکړئ او اغېز یې د روانې ستونزې په هواری کې بیان کړئ.



زده کوونکي دې د لوبې جرگې په اړه په کورونو کې یوه مقاله ولیکي او د جرگو په اړه دې خپل شخصي نظر پکې څرگند کړي.





د هېوادوالو د ځان، مال او ناموس ساتنه

(دیني وجیبه)

مال د ژوند د پایښت او د اړتیاوو د پوره کولو، د انسانانو ترمنځ د گټو د تبادلې، د ولسونو د غوړېدا او پرمختګ او د ژوند له بېلابېلو ډګرونو څخه د گټې وسپله او لار ده. له هغې سره سره د اسلام له نظره مال د ژوند اصلي موخه نه ده، بلکې د خدای جل جلاله د عبادت، د بېوزلو د لاسنيوي، د انسانانو د عزت او ناموس د ساتلو وسیله او د ولسونو د ژوند غوره لار ده. په دې لوست کې په اسلامي شریعت کې د مال او شتو د دریځ او د ټولني د وګړو د شتمنيو د ساتني اړتیا مطالعه کوو.

د خلکو د مال ساتنه

د اسلامي شریعت د پنځه گونو مقصدونو په لړ کې یو هم د خلکو شتمني ده چې ټول وګړي، ټولنه او دولت یې په ساتنه او د نه لاسوهني شرعي دنده پر غاړه لري.

د اسلامي شریعت له مخې، مال په خدای جل جلاله پورې اړه لري چې وګړو ته د سمې او پرځای گټې اخیستنې لپاره په امانت ډول ورکړ شوی دی. له مال څخه ناسمه گټه اخیستنه او د هغې زیانونه



اجازه نه لري.

اسلامي شريعت د مال د لاسته راوړلو او لگولو په اړه رغنده هراړخيزې لارښوونې كړي دي. انسانانو ته بنيادي چې له هغې سره سم خپل مالونه ولگوي او د ټولني د ټولو وگړو د سوکالي او نېکمرغي وسيله شي. د ناروا، احتكار او د نورو د حقونو د ترېشو لاندې كولو له لارې د مال او شتو تر لاسه كول د اسلام په سپېڅلي دين كې منع شوي دي.

د مال او منصب درلودل او له هغې څخه گټه اخيستل د انسانانو فطري غريزه ده. انسان له دې فطرت سره پيدا شوی. د هغه نه خوښيږي چې څوك دې د هغه پر شتو گټه واچوي او د هغه دا حق دې ترې واخلي. اسلامي شريعت غلا، د نورو خلكو پر مال او شتو گټه اچول او د ځان په گټه د هغې كارول حرام كړي او سرته رسوونكو ته يې دنيوي او اخروي سزا ټاكلې ده.

د خلكو د ناموس ساتنه

ناموس يا د انسان آبرو د انسان په نفس پورې تړلې ده. انسان د ناموس او آبرو د ساتنې له لارې له څارويو سره توپير كوي او د دې صفت په ساتلو د خپل هممنوعو د مينې او محبت لامل كيږي. كه چېرته دا صفت و نه لري، خلك ترې كركه او نفرت كوي.

اسلام د ناموس پر ساتلو ټينگار كړی او د هغې ساتنه يې د شريعت د پنځه گونو مقصدونو [د دين، ځان، عقل، مال او نسل يا ناموس ساتل] په ليكه كې ځای كړی دی. د هغه د ساتلو او حفاظت لپاره يې لارښوونې او هراړخيز قوانين او مقررات چمتو كړي دي چې د انسان نسل په سمه شرعي توگه دوام ومومي. د اسلام ستر پيغمبر فرمايلي دي: «مَنْ قَتَلَ دُونَ مَالِهِ فَهُوَ شَهِيدٌ، وَمَنْ قَتَلَ دُونَ أَهْلِهِ فَهُوَ شَهِيدٌ، وَمَنْ قَتَلَ دُونَ دَمِهِ فَهُوَ شَهِيدٌ»، يعنې «څوك چې د خپل مال د دفاع په لاره كې ووژل شو، شهيد دی. هغه څوك چې د خپلې كورنۍ (ناموس) په ساتلو كې ووژل شو، شهيد دی او هغه څوك چې د خپل ځان په دفاع كې ووژل شو، شهيد دی.»

د ناموس د ساتلو او د بشري نسل دوام لپاره اسلامي شريعت كورنۍ نظام رامنځ ته كړی چې له هر راز لاسوهنې څخه پاك دی او هغه عوامل يې منع كړي چې كورنيو سپېڅلو اړيكو ته زيان ورسوي او يا د نسل د گټېدو لامل شي.

اسلام كورنۍ د ټولني بنسټيز اصل گڼلې او د ټولني د ټينگېدو او سمون لپاره د كورنۍ ټينگښت او



سمون بنسټيز اصل بولي. له همدې امله اسلامي فقه په ټولو فقهي نظامونو کې کورنۍ تر شخصي احوالو لاندې له عبادت وروسته د شريعت تر ټولو مهم باب گڼلې او اوږد بحث يې پرې کړی دی. په دې توگه د هېوادوالو د ځان، مال او ناموس ساتنه يوه ديني دنده ده چې د ټولني ټول وگړي او دولت د هغې د ساتلو او حفاظت شرعي مکلفيت لري. هماغسې چې د يوې ټولني وگړي د ژوند د پايښت لپاره خوږو، اوبو او هوا ته اړتيا لري، په هماغه کچه د دين، ځان، عقل، مال او ناموس د ساتلو دنده او مکلفيت لري. آن په ځينو وختونو کې د انسان د ځان، ناموس او مال ساتنه له خوږو او اوبو څخه رومبني دنده گڼل کيږي. په دې توگه په لومړي گام کې د هر وگړي، په تېره بيا د دولت شرعي او ديني دنده ده چې په بشپړ ډول د هېوادوالو د مال، ځان او ناموس د ساتلو او حفاظت لپاره جدي گامونه پورته کړي.



زده کوونکي دې په ډلو کې ددې موضوع په اړه چې په بشري ټولنو کې د مال او شتو دريځ څنگه دی، خبرې وکړي او د خبرو پایله دې استازي نور ته ووايي.



- ۱ - اسلامي شريعت د مال او شتو د لاسته راوړلو او لگولو په اړه کومې لارښوونې کړي دي؟
- ۲ - د عامه شتمنيو او د خلکو د مال او ناموس ساتل د چا مسؤوليت او دنده ده؟
- ۳ - په اسلامي شريعت کې د ځان، مال او ناموس ساتنه څه حکم لري؟
- ۴ - د خلکو د مال، حيثيت او آبرو ساتنه د چا دنده ده؟



د وگړو د مال، ځان او ناموس ساتنه د چا دنده ده؟ زده کوونکي دې په دې اړه يوه لنډه مقاله وليکي او په بله ورځ دې ټولگي ته راوړي.





پوهاند دكتور عبدالحكيم طبيبي

ز مور هېواد د نامتو اشخاصو او پوهانو ټاټوبي دی. هغوی په خپلو نه ستړي کېدونکو خدمتونو دا هېواد تر اوسنی کچې رارسولی دی. د هغوی نومونه او کارنامې مور ته په ژوند کې د بريالیتوب لارې چارې راپه گوته کوي. د ځوان نسل په توګه تاسو ته ښايي د هغوی پر پل، پل کېردئ او له تجربويې د ژوند د ودې او پرمختګ لپاره کار واخلي. د نورو مشهورو پوهانو، لیکوالو، سیاستپوهانو او ملي مشرانو په لړ کې دلته دكتور عبدالحكيم طبيبي درېبزنو.

تاسو د هېواد د يوه ملي مشر، پوه، لېکوال او شاعر درناوی څنگه کوئ؟ دكتور عبدالحكيم طبيبي د ۱۳۰۴ لمريز کال د تلې په مياشت کې د افغانستان په پلازمینې، کابل کې زېږېدلی دی. خپلې زده کړې يې لومړې د کابل په حبیبی لیسې کې پای ته ورسولې. وروسته يې خپلې لوړې زده کړې د کابل پوهنتون د حقوقو او سیاسي علومو په پوهنځي کې پیل کړې. بیا يې په ۱۹۵۲ میلادي کال کې د امریکا د جورج واشنگتن له پوهنتون څخه د فوق لیسانس درجه تر لاسه کړه. په ۱۹۵۴ میلادي کال کې يې په امریکن یونیورسیتی کې د ډاکټرۍ درجه لاسته راوړه. په ۱۳۳۴ لمريز کال کې يې د افغانستان د باندنيو چارو د وزارت په دریمه څانګه کې د سیاسي خدماتو د رئیس په توګه په کار پیل وکړ. په ۱۳۳۵ لمريز کال کې د ملګرو ملتونو په سازمان کې د



افغانستان د ځانگړي او دايمي استازي په توگه وټاکل شو. په ۱۳۴۴ لمریز کال کې د عدلیې د وزارت دنده ورپه غاړه شوه. په ۱۳۵۲ کال کې په پخوانۍ یوگوسلاویا کې د افغانستان د سفیر په توگه وټاکل شو. وروسته په جاپان، هند، فلپین او بلغاریې کې د افغانستان سفیر او استازی و. پر افغانستان د شوروي اتحاد د یرغل پر مهال له خپلې دندې څخه گوښه او جلا وطنه شو. د پردیو له منگولو څخه د هېواد د آزادولو په لاره کې یې نه سترې کېدونکې هلې ځلې وکړې. ښاغلي دکتور طبیې د خپل ژوند ۳۵ کاله په نړیوالو حقوقي ټولنو کې تېر کړل. د خپلو دغو تجربو په رڼا کې یې د حقوقو په اړه مهمې لیکنې وکړې؛ لکه: «د سمندرونو حقوق»، «د ترانزیت حقوق». دا موضوعگانې په انګلیسي ژبه د سویسزرنلیند په مجلو او خپرونو کې خپرې شوي او وروسته په پراگ او هند کې د کتاب په ډول چاپ او خپرې شوي دي.

د ښاغلي طبیې نور تالیفات په لاندې ډول دي:

- ۱ - د ملگرو ملتونو د سازمان سیاستونه
 - ۲ - دموکراسي، (د عدلیې وزارت په خپرونه کې)
 - ۳ - د ترانزیت حقوق (د وخت د مطبوعاتو وزارت له خوا چاپ شوی)
 - ۴ - د سمندرونو حقوق (د وخت د مطبوعاتو وزارت له خوا چاپ شوی)
 - ۵ - سید جمال الدین افغان د تصوف سید، (د وخت د مطبوعاتو وزارت له خوا چاپ شوی)
 - ۶ - د افغانستان تاریخ
 - ۷ - د هرات تاریخ (په افغانستان، ایران، پاکستان او امریکا کې چاپ شوی)
 - ۸ - پریشانه خاطرات
 - ۹ - د وچو هیوادونو ترانزیتی حقوق
- دوکتور طبیې د ۱۳۴۳ کال د اساسي قانون د لویې جرگې غړیتوب او د هغې په تدوین کې برخه درلوده.
- نوموړي د افتخار ډېر ملالونه تر لاسه کړي. د افغانستان او نورو باندنیو هېوادونو په مطبوعاتو کې یې ډېرې ادبي، سیاسي او تاریخي مقالې لیکلې دي. یوه موده یې په سویسزرنلیند کې د سید جمال الدین افغان په یاد په انګلیسي او عربي ژبو د (عروة الوثقی) د مجلې د خپرولو ویاړ درلود.
- نوموړی له اوږدې ناروغۍ څخه وروسته په ۱۳۸۷ کال کې د سویس په هېواد کې مړ او هلته خاورو ته وسپارل شو.





دهېواد د پرمختګ او ودې لپاره له خپلو هېوادوالو څخه څه غواړئ؟ په دې اړه خبرې اترې وکړئ.



- ۱ - ولې د ملي مشرانو نومونه یاد ساتو او درناوی یې کوو؟
- ۲ - ستاسو په اند له هېواد سره د مینې درلودل څه معنا او مفهوم لري؟
- ۳ - د هېواد په پرمختګ کې د زده کوونکو دنده څه ده؟



د ملي مشرانو، پوهانو، سیاستوالو، لیکوالو او شاعرانو یاد خپله هغوی او مور ته څه ګټه لري؟ په دې اړه څو کرښې مقاله ولیکئ.
دا شعر ولولئ:

د افغان ترانه

تل دې سرونه زموږ او چت وي	تل دې ساتلسی پت او عزت وي
هر وخت دې دلته شان و شوکت وي	ننگ و غیرت دې زموږ دولت وي
د وطن عشق دې وي زموږ زړو کې	ځای دې دده وي د قام لیمو کې
تل دې افغان وي تل دې افغان وي	
بیرغ زموږ دې لوړ په جهان وي	
افغانستانه تل دې ودان یې	له غلیمانو دې په امان یې
ته دې سر لوړی تل په جهان یې	زموږ ځان یې په مور گران یې
هر څه به ځار کړو ستا له هوا نه	ستاله عزته له اعتلانه
تل دې افغان وي تل دې افغان وي	
بیرغ زموږ دې لوړ په جهان وي	
په حق مین یو د حق په خوا یو	دشمن د ظلم د ناروا یو
آزادي ساتو آزادي ستایو	سر په وطن ږدو په ننگ فدا یو
نه ظالمان یو نه مظلومان یو	بناغلی نسل موږ د افغان یو
تل دې افغان وي تل دې افغان وي	
بیرغ زموږ دې لوړ په جهان وي	





ملي يووالی، يوه څرگنده اړتيا

يووالی د گډ ټولنيز ژوند يو اصل دی. ټولنيز ژوند له يووالي پرته ناشونی دی، ځکه ټولنه د افرادو له يووالي څخه رامنځ ته کيږي او خپل ټولنيز ژوند پرمخ وړي. په ځانځانی او بې اتفاقی هيڅ کار نه ترسره کيږي. د برياليتوب راز په يووالي کې نغښتی دی. همدا لامل دی چې انسانانو په طبيعي ډول د خپل ژوند د ستونزو د هواری لپاره ټولني رامنځ ته کړي او يو د بل په مرسته ژوند پرمخ وړي. ستاسو په اند د ملي يووالي په رامنځ ته کېدو کې «څه واخله او څه ورکړه» څه مفهوم لري؟

نړۍ له بېلا بېلو هېوادونو او هر هېواد له مختلفو قومونو او ولسونو څخه ترکيب او جوړ شوی. د هر هېواد، ولس او خلک د يوه عالي هدف لپاره په خپلو کې يو موټی شوي او يو دولت يې تشکيل کړی دی. هغوی د خپل ځان د هوساينې او سوکالی په موخه په گډه خپل هېواد ته کار کوي، خپلواک يې ساتي، ټولنيز، اقتصادي او سياسي بنسټونه يې ټينگوي او د نېکمرغی او پرمختگ لور پورېو ته يې رسوي. همدا راز هغوی خپل هېواد د پرديو له منگولو او تاراکونو څخه په گډه ساتي او دفاع يې کوي. هو، همدغه لارې چارې د يوه هېواد د پرمختگ او ترقي اصلي او بنسټيز لاملونه دي، خو دا چارې په يوازې سر نه تر سره کيږي او نه يې يو شخص او يو وگړی د سرته رسولو وس لري. دا د ټولو ولسونو او پرگنو کار دی. هغوی په يوه واحد محور راټوليږي او هر يو له خپل وس، پوهې او ټولنيز دريځ څخه



په گټې اخیستنې د نوموړو موخو د لاسته راوړلو لپاره هاند او هڅه کوي. په دې توگه د یوه ځانگړي او مشخص هدف لپاره د ولسونو او پرگنو راټولېدو ته یووالی وايي.

یووالی یو دیني او اسلامي ارزښت دی. الله جل جلاله فرمایلي دي: ﴿وَأَعْتَصِمُوا بِحَبْلِ اللَّهِ جَمِيعًا وَلَا تَفَرَّقُوا﴾ [آل عمران: ۱۰۳] ژباړه: «ټول یوځای شی، د الله جل جلاله رسی ټینگه ونیسئ او تیت پرک کیرئ مه.»

په یووالي کې برکت دی. یووالی د پرمختگ او نېکمرغی ضامن دی. پر یووالي انسان خپلو ټولو لوړو انساني پوړیو ته رسېږي.

یووالی د قوت او پیاوړتیا نوم دی. د یووالي او پخې ارادې په برکت غرونه ویلي کیږي. زموږ گران هېواد، افغانستان د افغاني ولس د یووالي او یو موټي کیدو په برکت منځته راغلی، د یووالي او اتفاق په مټ تر دې ځایه رارسېدلی او د نړۍ زبرځواکونه یې په گوندو کړي دي. دا د افغانانو د یووالي او اتفاق برکت دی.

افغاني خاوره د ټولو افغانانو گټه کور دی، د ساتنې لپاره یې ټولو افغانانو یو بل ته د اتفاق او وروړی لاسونه ورکړي دي. هر افغان بل افغان خپل وروړگني. هغه څه، چې د ځان لپاره یې خوښوي، د خپل وروړ لپاره یې هم خوښوي.

وگورئ، افغانانو په خپل نه ماتېدونکي یووالي او قوت په تېر نژدې تاریخ کې د نړۍ ستر زبرځواک [پخواني شوروي اتحاد] ته داسې ماتې ورکړه چې د نړۍ هېوادونه ورته گوته په غاښ شول. تېرو څه ناڅه درې نیمو لسیزو تپل شوو جگړو پر افغان ولس هغه کانې وکړې چې تاریخ ته به یې مخینه ډېره لږه یاده وي. اخ و ډب رامنځ ته شو. پلرونه د زامنو او میندې د اولادونو په ویر ویرجن شول. پوهنې ته لږ پام واړول شو. دې حالت یو څه موده دوام وکړ، خو د ټیونو رغېدل یې وخت ته اړتیا لري.

ترهغه چې یو افغان بل افغان ته د وروړی لاسونه ور نه کړي، ترهغه چې افغانان د علم او پوهې له خواږه نعمت څخه برخمن نشي، ترهغه چې د ټولو افغانانو ترمنځ د متقابل درناوي روحیه رامنځ ته نشي، ترهغه چې یو بل ونه زغمي، تر هغه چې د ملي گټو لپاره له شخصي گټو تېر نشي، تر هغه چې له خپلې پاکې خاورې څخه په شریکه ساتنه او دفاع ونه کړي، نو د پرمختگ لوړو پوړیو ته به مو رسېدل گران وي.

افغانان یو بدن او یو موټی ولس دی. د خپل رېانده ملي بیرغ او د اساسي قانون تر سیورې لاندې د خپل گټه کور د جوړېدو او بیاودانولو لپاره ژور فکر او هلې ځلې کوي. له دې وروسته نه ښایي زموږ گران هېواد د جگړې پر اور وسوځي او خپل راتلونکي نسل ته د جگړې او وړانې ناوړه میراث پرېږدو؛



باید پر ځای یې مینه، محبت، یووالی، ورورگلوي، نېکمرغي، سوکالي، ودان او پرمختللی افغانستان پرېږدو.



زده کوونکي دې په ډلو ووېشل شي. د یووالي او وحدت د اهمیت او د بې اتفاقی پر زیانونو دې وغږېږي او د استازو په واسطه دې یې نورو زده کوونکو ته بیان کړي.



۱ - د بې اتفاقی زیانونه وویای.

۲ - په هېواد کې د یووالي او پیوستون د ټینګېدو لپاره کوم شيان تر نورو مهم دي؟



زده کوونکي دې د یووالي د اړتیا په اړه یوه مقاله ولیکي او له نورو زده کوونکو سره دې شریکه کړي.

«د قومونو او ولسونو د سعادت او پرمختګ راز په یووالي کې نغښتی دی.»

«که ما ویل چې زه یم او تا ویل چې زه یم، نه به ته یې نه به زه یم»

او که ما ویل چې ته یې او تا ویل چې ته یې، هم به ته یې هم به زه یم»





استاد صلاح الدين سلجوقي

علامه صلاح الدين سلجوقي د افغانستان او اسلامي نړۍ د نومياليو پوهانو او ليکوالو په ډله کې شمېرل کېږي. د نوموړي آثارو او ليکنو د افغان ولس په وينښتيا او بيدارۍ کې ستر رول لوبولی دی. هغه په دين، اخلاقو، سياست، ادبياتو او هنر کې له اغېز ډک کتابونه او رسالې ليکلي او په دې اړه يې خپلو هېوادوالو ته نه هيرېدونکي خدمتونه سرته رسولي دي. د افغانستان ځوان نسل د نورو ليکوالو او پوهانو په څېر د ارواښاد سلجوقي په اړه پوره معلومات نه لري او د هغه له خدمتونو څخه يې گټه نه ده اخيستې.

په دې لوست کې ددې ستر نوميالي د ژوند له تيرو برخو سره بلديرو او په لنډ ډول يې پر ژوندليک باندې ځانونه پوهوو.

لنډ ژوند ليک

صلاح الدين سلجوقي د مفتي سراج الدين زوی په ۱۲۷۶ لمريز کال کې يې د هرات په يوې علمي کورنۍ کې نړۍ ته سترگې پرانيستي دي. سلجوقي د خپلې کورنۍ په اړه داسې وايي: «زه د هرات په يوې علمي او ديني کورنۍ کې زيږېدلی يم.»

صلاح الدين سلجوقي د کوچنيوالي او زلميتوب دوره له خپل پلار او نورو مشهورو عالمانو او



مدرسینو څخه د علم په زده کړه کې تېره کړې. استاد سلجوقي تر شل کلنۍ پورې بېلابېل علوم او فنون ولوستل. هغه د زیات استعداد او وړتیا خاوند و. په فارسي ادبیاتو، عربي ژبې، یوناني پوهې، اسلامي عرفان او د لیکوالۍ پر فن لاسبری شو. هغه د خپلې زده کړې او لیکوالۍ په اړه داسې لیکي: «هر څومره معلومات مې چې لاسته راوړل هغه مې ټول لیکل.»

سلجوقي د څېړنو او پلټنو لپاره د پاکستان، هندوستان، مصر او عربستان هېوادونو ته سفرونه وکړل، عربي او انگلیسي ژبې یې پوره زده کړې.

استاد سلجوقي له یوې ادیبې او شاعرې مېرمنې، حمیرا سره واده وکړ. مېرمن حمیرا د ماندېنې او مخلصې مېرمنې په توګه د خپل مېر په خدمت کې وه. سلجوقي د خپلې مېرمنې په وړاندې خورا مهربان و او پر هغې یې ویاړ کاوه.

ددې نیکخویه مېرمنې د دریخ په اړه سلجوقي د «ګلبړګها» په نامه د هغې د یوې شعري ټولګې په تقریظ کې داسې لیکلي دي: «نن مې څه ونه لیکل او د کتاب د پلټنې کار مې سرته ونه رساوه؛ ځکه زما او حمیرا د واده ۲۸ کلیزه ده. څنګه چې زموږ لومړنۍ خېښته او نېکمرغه ملګرتیا د فضیلت پر بنسټ ایښودل شوې ده، له دې امله تل دا نېکمرغه ورځ د ادب په ګرانیه ملغرو پېم او پراتیزم.»

دې تقوا لرونکې مېرمنې له خپلې حلالې شتمنۍ څخه د کابل د گذرګاه په سیمه کې د علامه سلجوقي کور ته څېرمه یو جومات «د حمیرا سلجوقي جومات» په نامه ودان کړ او د یوې مؤمنې او مسلماني مېرمنې په توګه یې خپل نوم تلپاتې کړ.

رسمي دندې

استاد سلجوقي د خپلې زیاتې پوهې او ذکاوت له امله په شل کلنۍ کې په هرات کې د مفتي پر دندې وګومارل شو. وروسته یې د حبیبیې، امانی او استقلال لیسو او د کابل په دارالمعلمین کې د فارسي او عربي ژبو د استاد، د هرات د پوهنې مدیر، په کابل کې د مطبوعاتو د رئیس، د امان الله خان په پاچهۍ کې د دارالتحریر د منشي او د بهرنیو چارو د وزارت د اطلاعاتو د مدیر په توګه دندې سرته ورسولې. نوموړي په ۱۳۰۸ کال کې سیاسي بند هم تېر کړی دی.

استاد سلجوقي په ۱۳۱۵ او ۱۳۲۷ کلونو کې په ډهلي کې د افغاني جنرال قونسل او وروسته په قاهره کې د سفیر په توګه دندې سرته رسولې دي. سلجوقي په ۱۳۲۸ کال کې د ملي شورا په اوومه دوره کې د هرات د خلکو د منتخب استازي په توګه دنده سرته رسولې ده. عربي نومیالیو لیکوالو، لکه استاد نجیب الکیلاني، عباس المنصره، عمر عبید حسنه استاد صلاح الدین سلجوقي د «اسلامي ادبیاتو» د بنسټ ایښودونکو او د اسلامي نړۍ د وتلو او مشهورو لیکوالو په ډله کې شمېرلی دی.

علامه سلجوقي له څه د پاسه اویا کاله ګټور ژوند څخه وروسته د ۱۳۴۹ کال د غبرګولي په شپاړسمه



نېټه وفات او د کابل په شهدای صالحین کې خاورو ته وسپارل شو.
د هېواد نوميالي او وتلي سیاستوال او شاعر، عبدالرحمن پژواک د علامه سلجوقي په ویرنه کې یوه
قصیده ویلې چې مطلع یې داسې ده:

اگر چه گریه به چیزی که آن رضای خداست به نص دین و به دستور عقل هر دو خطاست
بمیرد عقل چو استاد دین و دانش مُرد چو عقل مرد توان رضا و صبر کجاست؟

فکري او علمي لیکنې

استاد صلاح الدین سلجوقي د یو مسلمان شاعر او څېړونکي په توګه زیات شمېر علمي، عرفاني او هنري لیکنې کړي او د هېواد علمي او فرهنګي پانګه یې نوره هم بډایه کړې ده. د یو شمېر آثارو او کتابونو نومونه یې په لاندې ډول دي:

د معاني، بديع او بیان په فن کې یوه رساله، افکار شاعر، آيينه تجلی، نقد بیدل، مقدمه علم الاخلاق، جیره، تجلی خدا در آفاق و انفس، تقویم انسان، نگاهی به زیبایی، الإسلام فی العلوم والفنون، افسانه فردا، قواعد ادبیه، ثروت، اخلاق، ادبیات.

همدارنگه علامه سلجوقي له عربي او انگلیسي څخه یو شمېر لیکنې ژباړلي چې یو شمېر یې دادي: زن در تاریخ و مکاتب، علم اخلاق د ارسطو لیکنه، تهذیب الاخلاق د ابن سکویه لیکنه، محمد در شیر خواره گی د شوکت التونی لیکنه، تاریخ فتوحات اسلامی او نور.

فعالیت



زده کوونکي دې په ډلو ووېشل شي. هره ډله دې د علامه صلاح الدین سلجوقي د ژوند او علمي شخصیت په اړه خبرې وکړي او د ډلو استازي دې نتیجه نورو زده کوونکو ته وپراندي کړي.

ارزونه



- ۱ - علامه سلجوقي چېرته او په کوم کال کې زېږېدلی؟
- ۲ - د علامه سلجوقي رسمي دندې کومې وې؟
- ۳ - د عربي لیکوالو له انده د علامه سلجوقي دريځ په اسلامي نړۍ کې څنګه دی؟
- ۴ - د علامه سلجوقي د شپږو کتابونو نومونه واخلئ.

کورنۍ دنده

زده کوونکي دې د علامه سلجوقي د شخصیت په اړه یوه مقاله ولیکي.





د قانون منل د ملي يووالي ضامن

په يوې ټولنې کې د قانون شتون ډېر مهم دی؛ خو د قانون منل او پلي کول تر هغه هم زيات اهميت لري. هغه قانون چې پلي نشي، که ډېر ښه هم وي، کوم ارزښت نه لري. له بلې خوا د امنيت او عدالت په تامين، د باور او ډاډ په رامنځ ته کېدو او د يووالي او انسجام د ټينگښت لپاره په يوې ټولنه کې ډېر عادي قانون هم زياته او ښه مرسته کولای شي.

په دې لوست کې به د ملي يووالي په تامين کې د قانون د پلي کېدا او اغېز د ارزښت په اړه معلومات تر لاسه کړو.

په ټولنه کې د قانون اهميت

د اسلام ستر پيغمبر صلی الله عليه وسلم فرمايلي؛ پخواني امتونه له دې امله هلاک شوي چې که کله به يو کمزوري شخص کومه گناه کوله، قانون به پرې پلي کېده، خو که د لوړ پوړ کوم چا به گناه وکړه، نو سزا به نه ورکول کېده.



افلاطون د یونان نومیالی فیلسوف عقیده درلوده چې پاچا له قانون څخه لوړ دی، خو وروسته یې نظر اووینت او ویې ویل: خپل ښار ددې پر ځای چې د اشرافو او لویانو په واک کې ورکړی، هغه قانون ته وسپاری.

د قانون د پلي کېدو اړتیا

په ټولنه کې د قانون دنده د وگړو تر منځ د اړیکو تنظیم، له دولت سره د وگړو اړیکې، د حقوقو او امتیازاتو ټاکل، د وگړو او ډلو او په ټولنه کې د دولتي ادارو تر منځ د متقابلو دندو او مسؤولیتونو تنظیم دی. په دې ډول قانون انساني ټولنه له څارویو او د ځنگل له ژوند څخه جلا کوي. د قانون پلي کول او څارل د دولت دنده ده چې د عدالت د تامین له لارې په ټولنه کې سوله او امنیت ټینګوي. د ټولني بېلابېل پورکي هم د قانون په پلي کولو کې خپله دنده او مسؤولیت لري؛ ځکه که خلک او کورنۍ، ډلې او بېلابېل پورکي په خپله ټولنه کې د قانون پلي کولو ته کار و نه کړي، دولت په یوازې سر نشي کولای د قانون په پلي کولو بریالی شي. متمدن او ژمن انسانان د ټولني د امن او نېکمرغۍ لپاره هم پخپل ژوند کې قانونمندی عملي کوي او هم نور خلک د قانون پلي کولو ته هڅوي.

د قانون د پلي کولو گټې

له قانون څخه سرغړونه یا په سم ډول د قانون نه پلي کول په ټولنه کې د ټولو گډوډیو لامل کیږي. امنیت او د هېواد د وگړو ژوند خرابوي. د اسلام د ستر پیغمبر صلی الله علیه وسلم د وینا پر بنسټ ټولنه له گډوډۍ او څوړ سره مخامخ کوي. قانونمندی او د قانون منل ډېرې گټې او ښیگڼې لري. یو شمېر یې په لاندې ډول دي:

- د قانون پلي کول د ټولني نظم ساتي او د هغې د اوسېدونکو حقونه ورته رسوي.
- د قانون پلي کول د ټولني د غړو د ځان، مال او ناموس ساتنه کوي.
- د قانون پلي کول د کمزورو او بېوزلو وگړو حقونه له تاراک څخه ژغوري.
- د قانون عادلانه پلي کول د ټولني د افرادو(ښځو، نارینه گانو، کوچنیانو، لویانو، د ټولني د بېوزلي پورکي) پر حقونو د بریدونو مخه نیسي.
- د قانون عادلانه پلي کول، د اداري فساد، تنظیم شوو جرمونو، د نشه یي توکو د دود او د ټولنیزو وژونکو ناروغیو مخه نیسي.
- د قانون پلي کول د یوې ټولني د افرادو او قومونو تر منځ دښمنۍ او بې اتفاقی له منځه وړي.



لنډه داچې قانونمندی او قانون محوري سوله، امنیت، مینه او ورورگلوې، باور او ډاډ، یووالی او پیوستون، سرښندنه او ځان تېرېدنه، استقلال و آزادي غوښتنه او په پای کې ملي یووالی او پیوستون پیاوړی کوي او ټولنه د نېکمرغی، سوکالی او پرمختگ پر واپ روانوي.



زده کوونکي دې په ډلو کې په ټولنه کې د قانون د پلي کولو په اړه د اسلام د ستر پیغمبر د لارښوونو په اړه خبرې وکړي او نتیجه دې د استازو له خوا ټولگي ته وړاندې شي.



- ۱ - په ټولنه کې د قانون دنده څه شی دی؟
- ۲ - په ټولنه کې د قانون پلي کول د چا دنده ده؟
- ۳ - په ټولنه کې د قانون پلي کول څنگه کولای شي د انسان پر ځان، مال او ناموس د برید او تېري مخه ونیسي؟
- ۴ - آیا د قانون پلي کول د خلکو او ټولنو د غړو ترمنځ نارضايتي او خپگان له منځه وړلای شي؟



په ملي یووالي کې د قانون محوری د اغېزمنتوب په اړه یوه مقاله ولیکئ.



عدالت، د ټولني د ټينگښت بنسټ

عدل د ظلم ضد دی، معنایې وسط، برابري، مساوات، نظام، توازن او د افراط او تفريط ترمنځ حالت ته وايي. عدل او عادل د متعال خدای يو نوم يا يو صفت دی. د استوا، قسط، ميزان، انصاف کلمې هم د عدالت مفهوم افاده کوي.

عدالت د ټولني په ټينگښت، ثبات، امنيت او پياوړتيا، د ولسونو په يووالي او پيوستون کې څه رول لري؟ په دې لوست کې به دې او دې ته ورته نورو پوښتنو ته ځوابونه ومومو.

په اسلام کې د عدالت دريځ

د اسلام په سپېڅلي دين کې عدالت لوړ ارزښت او دريځ لري. عدالت د خلقت د نظام بنسټ او د آسمانونو او ځمکې د ټينگښت لامل دی. که چېرته دا عدالت گډوډ شي، د کایناتو نظم او انسجام له گډوډۍ سره مخامخ کېږي. لوی خدای جل جلاله د پيغمبرانو د بعثت او اسماني کتابونو د رالېږلو اصلي موخه د خلکو تر منځ د عدالت ټينگښت گڼلی دی. فرمایي: **﴿لَقَدْ أَرْسَلْنَا رُسُلَنَا بِالْبَيِّنَاتِ وَأَنْزَلْنَا مَعَهُمُ الْكِتَابَ وَالْمِيزَانَ لِيَقُومَ النَّاسُ بِالْقِسْطِ﴾** [د الحديد سورت، آيت: ۲۵].

ژباړه: «موږ خپل پيغمبران له څرگندو نښانو او لارښوونو سره ولېږل او له هغو سره موکتاب او د عدل



تله (ميزان) نازله كړه، چې خلك پر عدالت ولاړ وي.»

په اسلام كې عدالت يو مطلق ارزښت دی چې په هيڅ ډول نه ښايي له هغه څخه انحراف او سرغړونه وشي، يعنې اسلام د ژوند په ټولو ډگرونو كې د ټولو انسانانو لپاره، د ديني، نژادي، رنگ، قوم، ژبې له توپيرونو او نورو اړيكو له په پام كې نيولو پرته د انسانانو او بشري تمدنونو او مذهبونو تر منځ د عدالت پلي كول لازم گڼلي دي.

اسلام د ټولو دينونو او نظرياتو پر خلاف د عدالت ټينگول، نه يوازې د مسلمانانو په وړاندې، بلكې د دښمنانو په وړاندې يوه اړينه خبره بولي. گڼ شمېر قرآني آيتونه او د پيغمبر صلی الله عليه وسلم وينا پر دې خبرې ټينگار كړی دی. متعال خدای فرمايي: ﴿وَلَا يَجْرِمَنَّكُمْ شَنَاٰنُ قَوْمٍ عَلٰٓى اَلَّا تَعْدِلُوْا اَعْدِلُوْا هُوَ اَقْرَبُ لِلتَّقْوٰى﴾ [المائدة: ۸].

ژباړه: «د كومې ډلې دښمني دې تاسو دومره راونه پاورې چې له عدالت نه واوړئ، عدالت وكړئ. دا له تقوا سره نژدې اړيكه لري.»

د (بني مخزوم) د قبيلې يوه مېرمن د غلا په جرم ونيول شوه او د غلا د حد مجازات ورته وركړل شول. دې خبر په مسلمانانو كې شورماشور جوړ كړ چې د اشرافو پر مېرمنې د غلا د حد پلي كول ښايي ستونزې رامنځ ته كړي او په ټولنه كې گډوډي راولي. د اصحابو يوې ډلې د اسلام د ستر پيغمبر گران اصحابي، اسامه بن زيد د پيغمبر صلی الله عليه وسلم حضور ته واستاوه چې د مخزومي قبيلې د دې شريفې ښځې له مجازاتو څخه تېر شي او يا يې لږ سپك كړي. پيغمبر صلی الله عليه وسلم ددې سپارښتنې په وړاندې په غوسه شو او اعلان يې وكړ. پخواني امتونه او قومونه له همدې امله هلاك شول. كه كله به يو كمزوري او بېوزلي جرم سرته ورساوه، نو مجازات كاوه به يې، خو كه به يو زورور سړي كوم جرم سرته ورساوه، هغه به يې خوشې كاوه. وروسته د الله پيغمبر دا تلپاتې شعار اعلان كړ: «په خدای قسم، كه د محمد لور، فاطمه غلا وكړي، لاس به يې پرې كړم!»

تاريخ د امير المؤمنين، عمر بن خطاب رضی الله عنه د مصر د والي، جليل القدر صحابي عمرو بن العاص پر زوی د عدالت د پلي كولو كيسه په زرينو كرنو ثبته كړې ده. هغه د يو مسيحي قبضي ځوان د قتل په وړاندې له نوموړي صحابي او د هغه له زوی څخه قصاص واخيست او اعلان يې وكړ: «له كله راهيسې مو خلك خپل مريان كړي؟ په داسې حال كې چې ميندو يې هغوی نړۍ ته آزاد راوړي دي!» د عمر بن عبدالعزيز د خلافت په وخت كې د يوه ښار مسؤلين راغلل او وړانديز يې وكړ چې د دښمن د نفوذ د مخنيوي لپاره دې اجازه وركړ شي د ښار شاوخوا دېوال تاو كړای شي، ترڅو له ناامني او زيان رسوونكو له زيان څخه وژغورل شي. د امير المؤمنين، عمر بن عبدالعزيز ځواب دا رنگه و:



«خپل ښار د عدالت په پلي کولو خوندي او محفوظ کړئ!»

عدالت د يووالي او پياوړتيا وسيله

د کورنيو او بهرنيو دښمنانو د نفوذ د گواښونو د مخنيوي په وړاندې د ټولني د ثبات، پياوړتيا او د ولسونو قدر او قيمت په عدالت کې نغښتی دی. ټولې ناخوالې، کورنی اخ و ډب او د ټولنو خواري او ذلت، په تېره بيا د اسلامي ټولنو، د عدالت په نه پلي کولو او له قانون څخه په سرغړونو کې پروت دی. د عدالت او قانون پلي کول له يوې خوا په ټولنه کې د جرمونو او جنايتونو او له قانون څخه د سرغړونو مخه نيسي او له بلې خوا د يووالي، پيوستون، امنيت او قانونمندی لامل کيږي. ولس او دولت د کورنيو گډوډيو او بهرنيو خطرونو په وړاندې يو لاس او يو موټی کوي.



زده کوونکي دې په مناسبو ډلو ووېشل شي. د اسلام په سپېڅلي دين کې دې د عدالت د مقام او ارزښت په اړه خبرې وکړي او د خبرو پايله دې د ډلو استازي نورو ته ووايي.



- ۱ - د دې عبارت مفهوم څرگند کړي: «عدالت د اسلام په دين کې مطلق دی.»
- ۲ - د مخزومي مېرمنې په اړه د اسلام د ستر پيغمبر عدالت څرگند کړئ.
- ۳ - د امير المؤمنين دا وينا «خپل ښار د عدالت په پلي کولو خوندي او محفوظ کړئ!» څه معنا لري؟
- ۴ - د مصر د والي پر زوی باندې د امير المؤمنين د عدالت د پلي کولو کيسه څنگه وه؟ بيان يې کړئ.

کورنی دنده

زده کوونکي دې په کورونو کې د «عدالت د ټولني د ټينگښت بنسټ» تر سرليک لاندې يوه مقاله وليکي.





د ملي يووالي په پياوړتيا کې د ډله یيزو رسنيو دنده

په تېرو لوستونو کې مو د ملي يووالي د اهميت او ارزښت په اړه ولوستل، پر دې وپوهېدو چې د ټولو نېکمرغيو او برياليتوبونو راز په يووالي کې نغښتی دی. د يووالي له لارې يوه ټولنه د پرمختګ لور پورې ته ځان رسوي او پر هر راز ستونزو لاسبرې کيږي. ښايي يادونه وشي چې آيا يووالي په خپله منځته راځي، آيا هر څوک د يووالي پر خوند پوهيږي؟ يا کومې محرکه قوې ته اړتيا شته چې په انسان کې د ملي يووالي روحيه او احساس رامنځ ته او پياوړی کړي؟ هو زموږ دنده دا ده چې په خپل هېواد کې له خپل وس سره سم په خپله ټولنه کې د يووالي تخم وکړو، خلکو ته د هغې ارزښت او اهميت په گوته کړو او په دې ډگر کې عملي گامونه پورته کړو.

ستاسو په اند د ملي يووالي په ټينګښت کې رسنۍ ولې ډېر اهميت لري؟

پورته مو يادونه وکړه، چې د يووالي د روحيې او احساس د رامنځ ته کېدو او پياوړتيا لپاره يوه ځواک ته اړتيا ده. دا ځواک په ټولنه او پرگنو کې د پوهې د کچې په څومره والي پورې اړه لري. په دې معنا چې خلک څومره پوهه لري، آيا د خپل دوست او دښمن توپير کولای شي، د خپل ځان او خپلې ټولنې خیر او شر سره بېلولای شي او يا پر دې پوهيږي چې د يوې ټولنې د بري راز تر کومې کچې د هغه ټولنې د خلکو؛ نارينه او ښځو په يووالي کې نغښتی دی.



کېدای شي تر يوې کچې د يوې ټولني په خلکو کې دا احساس موجود وي، خو اهميت يې ښايي ورته هغسې چې لازمه ده، څرگند نه وي. يا نور داسې لاملونه شته، چې د ملي يووالي اړتيا پکې ډېره ښه محسوسېدای شي.

په يوه هېواد کې تر ټولو دمخه دا دنده د رسنيو پر غاړه پرته ده. سربېره پر دې رسنۍ د ولسونو د پوهې او فرهنگ په لېږد او انتقال کې مهم رول لوبوي. همدا رسنۍ دي چې فرهنگ له يوه نسل څخه بل ته لېږدوي. ددې ترڅنگ رسنۍ د ولسونو د وښتابه وسيلې دي. هر څومره چې په يوې ټولني کې رسنۍ پرمختللي، آزادې او ناپلوې وي، په هماغه کچه هغه ټولنه د عدالت او برابري په ستونو ولاړه او له ظلم، تېري او تعصب څخه خلاصه او ژغورلې وي.

رسنۍ په يوه ټولنه کې مخکښ رول لوبوي او هر لوري ته چې وغواړي هغه ټولنه راکښلای شي. رسنۍ په اصل کې ټولني وښوي، دولتونو ته تگلاره ورکوي او په ځان پسې يې بيايي. رسنۍ د ټولنيزو اړيکو د وسيلې په نامه هم يادوي؛ يعنې ټولني له يو بل سره تړي. له همدې امله يې د ټولني په پرمختيا او ځورتيا کې اهميت د پام وړ بلل کيږي. ددې ترڅنگ رسنۍ په يوې ټولني کې ناخالو او نيمگړتياوو ته گوته نيسي، د هغې لاملونه په گوته کوي، د ټولني تگلوري ټاکي او لازمه مرسته ورسره کوي.

رسنۍ د خپل همدې اهميت له مخې د دولت څلورم رکن گڼل کيږي او تر ټولو لوړ ځای لري. رسنۍ په چاپي، غږيزو، انځوريزو او برښنايي بڼو موجودې وي. په چاپي رسنيو کې ورځپاڼې، جريدې، مجلې، په غږيزو کې راډيو، په انځوريزو کې تلويزيون او سينما او په برښنايي کې انټرنېټ شامل دي. هرڅومره چې په يوې ټولني کې د رسنيو شمېر زياتيږي، په هماغه کچه پر عامه ذهنيت زيات اغېز اچوي.

رسنۍ د ولس د وښتيا او بيداري نښه ده. د رښتينو مطبوعاتو دنده د ولس لارښوونه، د ظالم مخنيوی او د حق او باطل تر منځ توپير دی. د رسنيو دنده داده چې حقايق او واقعيتونه له ډاره پرته د خلکو غوږونو ته رسوي. ژمنې او مسؤلې رسنۍ خلک ملي يووالي مينې، محبت، وروړگلوۍ او ملگرتيا ته رابولي. پرمختللي هېوادونه له همدې لارې د نېکمرغۍ او پرمختيا لوړو پوړيو ته رسېدلي دي.

نن سبا په گران هېواد کې د بيان او مطبوعاتو آزادي تضمين شوې ده. زيات شمېر خپرونې، راډيوگانې، تلويزيونونه، خبري رسنۍ، برښنايي رسنۍ او ويب پاڼې فعاليت کوي او د خلکو نظر، ارمانونه او هيلې غبرگوي.



د یادولو وړ ده چې رسنۍ او مطبوعات باید د ټولني سم او سالم لوري ته لارښوونه وکړي، د هېواد او ولس ملي گټو ته وفادارې وي، خپل اصیل افغاني کلتور وساتي او د پردي کلتور له خپرولو ډډه وکړي. ژمنې رسنۍ کولای شي د یووالي او وحدت خوږ خوند خلکو ته ورسوي، د شخصي گټو پرځای خلک ملي گټو ته راوبولي. پرديو ته خدمت، هېواد ته ستر خیانت وېلي. په دې توگه خپل دیني، اسلامي او افغاني رسالت سرته ورسوي او د نېکمرغۍ، سوکالی، پرمختگ او هوسا ژوند په لور خپله ټولنه پر مخ یوسي.




زده کوونکي دې په مناسبو ډلو ووېشل شي. د رسنیو د بڼو او دندو په اړه دې له یو بل سره خبرې وکړي او د خپلو خبرو پایلې دې د استازو په واسطه نورو زده کوونکو ته ووايي.



- ۱ - رسنۍ څنگه کولای شي، یوه ټولنه د یووالي او وحدت لور ته رهنمائي کړي؟
- ۳ - د ټولني په پرمختگ، د سولې او عدالت په تامین او د ملي یووالي په ټینګښت کې رسنۍ څه رول لوبوي؟
- ۳ - د خپل هېواد د یو څو اوسنیو مهمو رسنیو نومونه واخلي.



زده کوونکي دې په کورونو کې له خپل وس سره سم په افغانستان کې د چاپي، غږیزو (صوتي)، انځوریزو (تصويري) رسنیو نومونه ولیکي او په بله ورځ دې ټولگي ته راوړي.



تعصب، یو ناروا عمل دی

تعصب څه شی دی؟ متعصب چا ته ویل کېږي؟ په ټولنه کې د تعصب اغېزې او پایلې څنگه دي؟ اسلام تعصب ته په کومه سترګه گوري؟ په دې لوست کې به د نوموړو پوښتنو ځوابونه ومومو.

تعصب څه شی دی؟

یو صحابي له پیغمبر صلی الله علیه وسلم څخه وپوښتل: «ای د خدای رسول، عصبيت څه شی دی؟» د خدای ﷺ پیغمبر وفرمایل: «عصبيت دا دی چې په ظلم کې د خپل قوم ملاتړ وکړي.» د اسلام ستر پیغمبر په دې مبارک حدیث کې په لنډو خبرو د تعصب معنا څرګنده کړه؛ یعنې له خپلوانو، قوم، قبیلې، سیمې، نژاد، ژبې، ډلو ټپلو، ګوند، رئیس، مشر او نورو څخه په پټو او ړندو سترگو ملاتړ او ننگه کول تعصب ګڼل کېږي.

د جاهلیت په دوره کې د عربو شعار دا و، «د ورور ملاتړ دې وکړه! که ظالم وي یا مظلوم.» د اسلام ستر پیغمبر د جاهلیت د دورې دا شعار داسې واړاوه: «که ورور دې مظلوم و، ملاتړ یې وکړه او که ظالم و، له ظلمه یې منع کړه. دا کار د هغه ملاتړ دی.»



د تعصب تر ټولو ناوړه بېلگې دا دي چې يوه ډله يا قوم د نژاد، قبيلې، فرهنگ، تاريخ، ټولنيزو پورکو او نورو لارو چارو پر بل قوم يا خلکو د لوړوالي دعوه وکړي او نورو ته په سپکه سترگه وگوري. دا ډول ناروا تعصبونه وژونکې ټولنيزه ناروغي بلل کيږي چې يو واحد ولس په څو څو دښمنو ډلو او ډلگيو وېشي او په پای کې ټولنه د کمزورۍ، بې وسۍ او ټوټه کېدو لور ته بيايي.

اسلام او تعصب

د اسلام له څرگندېدو دمخه هم د عربو په سيمه او هم د هغه مهال په نړۍ کې د جاهليت د تعصبونو زنجيرونه د انسانانو په غاړو کې پراته وو. د ناپوهۍ تورتم د بشريت ژوند نيولی و. د اسلام د لمر په راختو دا توره او تياره شپه سبا شوه او د بشريت د ژغورونکي بعثت دا زنجيرونه او د جاهليت تعصبونه مات کړل، ټول انسانان د آدم عليه السلام اولاده او سره برابر وبلل شول.

قرآن کریم فرمايي: **﴿يَا أَيُّهَا النَّاسُ إِنَّا خَلَقْنَاكُمْ مِنْ ذَكَرٍ وَأُنْثَىٰ وَجَعَلْنَاكُمْ شُعُوبًا وَقَبَائِلَ لِتَعَارَفُوا إِنَّ أَكْرَمَكُمْ عِنْدَ اللَّهِ أَتْقَاكُمْ إِنَّ اللَّهَ عَلِيمٌ خَبِيرٌ﴾** [الحجرات: ۱۳]

ژباړه: «اې خلکو، موږ تاسې ټول لومړی له نارينه او ښځې پيدا کړي او بيا مو په ډلو او څانگو ووېشلي، ترڅو يو بل وپېژنئ، د خدای ﷻ په نزد ستاسو تر ټولو غوره هغه څوک دی چې ډېره تقوا ولري. باوري ده چې خدای ﷻ پوه او خبر دی.»

د اسلام پيغمبر صلی الله عليه وسلم د حج پر مهال په خپله وداعيه خطبه کې د انسانانو تر منځ د برابري اصل داسې اعلان کړ: «اې خلکو، خبر اوسئ چې ستاسو پروردگار يو، پلار مو (آدم) يو دی، خبر اوسئ هيڅ عربي پر عجمي او عجمي پر عربي، سور پوستي، پر تور پوستي غوره والی نه لري، مگر د تقوا په ارزښت، تاسو ټول له آدم او آدم له خاورو څخه پيدا شوي دي.»

وروسته يې مسلمانانو ته دنده ورکړه چې دا پيغام غاييو خلکو او راتلونکي نسل ته ورسوي.

په يوه بل حديث کې راغلي چې گران پيغمبر اسلامي امت ته له تعصب څخه د ځان ساتنې په اړه دا خبرداری ورکړی دی: **«لَيْسَ مِنَّا مَنْ دَعَا إِلَىٰ عَصَبِيَّةٍ وَلَيْسَ مِنَّا مَنْ قَاتَلَ عَلَىٰ عَصَبِيَّةٍ وَلَيْسَ مِنَّا مَنْ مَاتَ عَلَىٰ عَصَبِيَّةٍ»**^(۱)

يعنې؛ «هغه څوک چې عصبيت ته بلنه ورکړي، هغه څوک چې د عصبيت په نامه وځنگيږي او هغه

۱- سنن أبي داود



څوکه چې پر عصبيت ومري، زما له امت څخه نه دی.»

د يوه باغ رنگارنگ گلان

د اسلام له نظره د انسانانو شمېره او د جنس، نژاد، ژبې، د بڼې د بېلابېلوالي او کورني وېش، قومونو، قېبلو او ولسونو توپير د اختلاف، تنازع او تعصب لپاره نه دی، بلکې د ستر خالق د قدرت له نښو او بنده گانو ته د هغه تعالی له بې شمېره نعمتونو څخه دي.

د وگړو، قومونو او ولسونو شمېره او بېلوالی د پېژندلو، مرستې او تعاون، د ټولنې د پرمختگ او سوکالی لپاره دی، نه د کرکې، تعصب، تجزیې، تفرقې او قومي غوروالي لپاره. د قومونو او قېلو شمېره د ديني ارزښتونو، د فرهنگي ميراثونو او د ژوندانه د بېلابېلو بڼو په لرلو په حقيقت کې د يوه باغ رنگارنگ گلانو ته پاتې کيږي چې د ځمکې د مخ د ښکلا او بډاينې، يووالي او پيوستون، د ملت د غوړېدا، پرمختگ او وياړ نښه ده. له دې امله ښايي ټول دا شعار په گډه ووایو:

چمن زاريم و ازيک شاخساريم
که ما پرورده يک نو بهاريم
اقبال لاهوري

نه افغانيم و نی ترک و تتاريم
تميز رنگ و بو بر ما حرام است



زده کوونکی دې په ډلو ووېشل شي. هره ډله دې د اسلام د سپېڅلي دين په رڼا کې د تعصب د ناوړو پدېدو په اړه معلومات چمتو او د استازي په واسطه دې نورو ته وړاندې کړي.



- ۱ - د تعصب تر ټولو ناوړه بڼه کومه يوه ده؟
- ۲ - د اسلام د سپېڅلي دين له راڅرگندیدو دمخه قومونو د تعصبونو د يو څو بڼو نومونه واخلي.
- ۳ - په يوه هېواد کې د قومونو، ژبو او نورو ځانگړتياوو شتون په څه شي دلالت کوي؟





دكتور محمد يوسف

د هېواد د نومياليو له معرفي کولو څخه زموږ موخه دا ده چې لومړی د افغانستان د وتلو ملي مشرانو، پوهانو، ليکوالو او شاعرانو حق ادا کړو، ياد يې تازه وساتو او ولس ته يې اتلولی، خدمت او سربښندنې په زړه کړو. له بلې خوا غواړو له دې لارې په گرانو زده کوونکو کې له هېواد سره د مينې روحیه او احساس پياوړی کړو. زده کوونکي پر دې وپوهوو چې له هېواد سره رښتینې مينه د هغوی د پرمختگ او د هېوادوالو د ژوند د سوکاله کولو لپاره په کار او زيار کې نغښتې ده.

تاسو د دكتور محمد يوسف نوم اوربدلی دی؟

د افغانستان د صدراعظم، دكتور محمد يوسف نوم د دموکراسۍ له لسيزې سره غوټه شوی دی. له هغه وروسته چې په هېواد کې د مشروطه غوښتنې د غورځنگ څپې راپورته شوې، د وخت پاچا اړ شو چې واک له ولس سره شريک کړي. له دې امله يې د صدارت له څوکۍ څخه د سردار محمد داود خان د گوښه کېدو غوښتنه ومنله او دكتور محمد يوسف يې د هېواد د لومړني صدراعظم په توگه د باور د رایې د اخیستلو لپاره د افغانستان پارلمان ته وروپېژانده.

دكتور محمد يوسف په ۱۲۹۵ لمريز کال په کابل کې زېږېدلی دی. له نجات لیسې څخه تر فارغېدو



بیا په کابل پوهنتون کې شامل شو. وروسته د فزیک په څانګه کې د دکتورا د سند د ترلاسه کولو لپاره د المان هېواد ته لاړ. هېواد ته له راستنېدو وروسته لومړی په کابل پوهنتون کې د استاد او بیا د پوهنې وزارت د معین په توګه په کار وګومارل شو. محمدیوسف د محمد داؤد په کابینه کې د کانو او صنایعو د وزیر په توګه هم دنده سرته رسولې ده.

دکتور محمد یوسف د ۱۳۴۱ لمریز کال د کب په ۲۲ مه نېټه د صدراعظم په توګه ونومول شو او د باور د رایې د اخیستلو لپاره پارلمان ته معرفي شو. د هېواد پارلمان نوی پرکار پیل کړی و، زیاته کاري تجربه یې نه درلوده؛ ځکه د دموکراسۍ نظام د لومړي ځل لپاره په افغانستان کې پلي کېده. له دې سره سره چې دکتور محمدیوسف د دولت په چارو کې پوره تجربه درلوده، د وزیر په توګه یې د کانو او صنایعو په وزارت او نورو لوړو دولتي پوستونو کې کار کړی و، د پارلمان غړو د هغه له نوماندۍ سره مینه نه درلوده. د دې نه لیاالتیا یو لامل د سردار محمد داؤد خان په کابینه کې د وزیر په توګه د هغه د دندې سرته رسول و. پارلمان غوښتل داسې یو څوک صدراعظم شي چې په پخوانۍ کابینه کې یې کار نه وي کړی.

دکتور محمد یوسف هغه مهال پارلمان ته ورغی چې یو شمېر محصلان دمخه هلته ځای په ځای شوي وو. نوموړي پارلمان ته یوه اوږده وینا واوروله. له لنډو خبرو اترو او ځینو نیوکو وروسته د پارلمان غړو د هغه وینا ومنله او د افغانستان د صدراعظم په توګه یې هغه ته د باور رایه ورکړه.

کله چې د ۱۳۴۳ لمریز کال د لړم په ۳ مه نېټه د افغانستان صدراعظم غوښتل پارلمان ته ننوزي، محصلانو یې مخه ونيوله. دکتور یوسف له هغوی وغوښتل خپل استازي صدارت ته ورواستوي چې د غوښتنو په اړه یې خبرې اترې وشي.

نوي حکومت له ناڅاپي پېښو سره د مقابلي وس نه درلود، له دې امله وضع ورو ورو کړکېچنه شوه. محصلانو پر لاریونونو لاس پورې کړ. ددې ناکرارو مسؤولیت د دکتور محمدیوسف په غاړه ولويد، نو له صدارت څخه یې استعفا وړاندې کړه. د ۱۳۴۳ لمریز کال د لړم په ۸ مه د نوموړي د صدارت دوره له دوه کاله او یوولسو ورځو څخه وروسته پای ته ورسېده.

دکتور محمدیوسف له صدارت څخه وروسته د ۱۳۴۴-۱۳۵۱ لمریز کلونو په منځ کې په بن کې د افغانستان د سفیر په توګه خدمت وکړ. د ۱۳۵۷ لمریز کال له کودتا څخه وروسته په المان کې پاتې شو، له هغه ځایه یې د رژیم پر ضد خپلې مبارزې ته دوام ورکړ. د مجاهدينو د حکومت په بهیر کې یې د هرات په غونډه کې برخه اخیستې ده.



دكتور محمدیوسف په ۱۳۷۷ لمريز کال په المان کې وفات شو. د صدراعظم په توگه د دكتور محمدیوسف په ټاکل کېدو د دموکراسۍ لسيزه پيل شوه؛ اساسي قانون تدوين شو؛ د مطبوعاتو او گوندونو آزادي اعلان شوه. د مطبوعاتو قانون خپور شو، خو د گوندونو قانون خپور نشو. گڼ شمېر ملي، اسلامي او کمونيستي خپرونو په کار پيل وکړ. يو شمېر خلکو له دې آزاديو او پارلماني خونديتوب څخه ناوړه گټه پورته کړه، د کمونيستي ايډيالوژۍ په خپرولو يې سياسي فعاليتونه پيل کړل. حکومت دوام ونشو کړای او د خلکو غوښتنې يې ځوابه پاتې کېدې. په پايله کې حکومت نسکور شو او په ۱۳۴۴ لمريز کال کې محمدهاشم ميوندوال د صدراعظم په توگه وټاکل شو.



زده کوونکي دې په بېلا بېلو ډلو کې د دكتور محمدیوسف د ژوند په اړه خبرې وکړي او وروسته دې خپل نظر نورو ته بيان کړي.



- ۱ - ولې دكتور محمدیوسف ونه کړای شول د صدارت دنده سرته ورسوي؟
- ۲ - د دكتور محمدیوسف د صدارت له دورې سره کوم ستر بدلونونه منځ ته راغلل؟
- ۳ - ستاسو په فکر آیا د وينا له آزادي او دموکراسۍ څخه گټه اخیستنه نامحدوده ده؟



زده کوونکي دې د وينا د آزادي د پولو په اړه خپل نظر په يوې مقالې کې وليکي.





د هېواد حقونه

هېواد د مور په څېر دی. څنگه چې مور خپل ماشومان په خپلې غېږ کې لویوي، شپږې، اوبه او خواړه ورکوي، مینه او محبت ورسره کوي، هېواد هم د خپلو اوسېدونکو لپاره د مور حیثیت لري. په دې توگه هېواد پر خپلو اوسیدونکو ډېر حقونه لري چې په دې لوست کې به یې وپېژنو. ستاسو په فکر یو هېواد پر خپلو اوسیدونکو کوم حقونه لري؟

کور د استوگنې تر ټولو کوچنی واحد دی. د کورنۍ غړي د یوه مشر له خوا اداره کېږي. د کورنۍ ټول غړي د خپل کاله د مشر له لارښوونو سره سم خپل کارونه تنظیموي، کوچنیان او ځوانان لوست لولي، ښوونځیو ته ځي، پوهنتون لولي، یا په کروندو او نورو دندو بوخت وي او خپله راتلونکې د وخت له غوښتنو سره سمه جوړوي.

د کورنۍ مشر د کورنۍ د نورو غړو په مرسته د هغوی د ژوند ټول لگښتونه: خواړه، اوبه، درمل، جامې، د ښوونځي او لوړو زده کړو لگښت، ... چمتو کوي. اسلامي اصول، ارزښتونه او بنسټونه او د هغوی له مخې د کورنیو د غړيو د خپلمنځي اړیکو د ټینګولو، د ژوند د لارو چارو، د مشرانو په وړاندې د درناوی، پر کشرانو د ترحم او زړه سوي، له انډیوالانو او ملګرو سره د ناستې ولاړې، د کلي، چم او مالت له خلکو سره د راشه درشه، له خپلوانو، ګاونډیو او نورو سره د اړیکو د ساتلو او نورو اړینو او له ورځنیو غوښتنو سره سم لارښوونې ورته کوي او د ژوند پر اوږده واټن یې سموي.

ددې ټولو کارونو په وړاندې د کورنۍ هر غړی دنده لري د کورنۍ د غړو تر منځ د وحدت او یووالي، ورورولۍ او خورولۍ روحیه پیاوړې او ټینګه وساتي.

هېواد هم د کور په څېر زموږ د دمې، استوګنې او د ستړیا د له منځه وړلو ځای دی. د مور په څېر مور ته د شېلو پر ځای اوبه، خواړه او مېوې راکوي او په خپلې ارتې غېږ کې راته د هر راز سوکالی او هوساینې لارې چارې برابرې. له دې امله پر مور گڼ حقونه لري. هر حق یې بنیایي وپېژنو او په سرته رسولو کې یې خپله دیني او ملي وجیبه پر ځای کړو. د نورو حقونو په لیکه کې هېواد پر مور دا لاندې حقونه لري:

د خپلواکۍ، ځمکنۍ بشپړتیا او ملي واکمنۍ د ساتلو حق: هېواد پر خپلو اوسېدونکو حق لري چې تل یې د پردیو له ناپاکو منگولو څخه خلاص وساتي، ځمکنۍ بشپړتیا یې خوندي کړي او هیڅ وړاندوونکو عناصرو او پردیو مزدورانو ته ددې موقع ور نه کړي چې په یوه یا بله پلمه یې د هېواد خپلواکي او ځمکنۍ بشپړتیا له گواښ سره مخامخ کړي. د یوه هېواد خپلواکي د هغه هېواد د اوسېدونکو په ملي یووالي، پوهه او زده کړه، له نفاق او ژبنیو، قومي، سمتي، گوندي او نورو اړیکو څخه په پاک چاپېریال کې خوندي کېدای شي. که د یوه هېواد اوسېدونکي په خپلو کې په توکم، ژبې، سمت او نورو اړیکو سره وېشلي وي، نو غلیم او په مورچل کې ناست دښمنان په ډېره اسانۍ کولای شي، د هغه هېواد خپلواکي، نېکمرغي او سوکالي هر مهال له گواښ او خطر سره مخامخ کړي.

د ودانولو او بیارغولو حق: وران وېجاړ هېواد او له بدمرغيو ډک کور او خاوره د انسان د استوګنې جوگه نه وي. الوتونکي به مو لیدلي وي، په څومره مهارت او وړتیا خپلې ځالې جوړوي او د خپل نسل د پابنښت لپاره یې سمبالوي. انسانان هم له خپل اقتصادي ځواک سره سم خپل کورونه او د استوګنې ځایونه جوړوي. بنکلي کوي یې او د ساتلو لپاره یې هلې ځلې کوي.

هېواد هم د هېوادوالو لگ کور او استوګنځی دی. بنیایي له خپل کور څخه کم ونه گڼل شي. د هېواد په ودانۍ او ښکلا کې د هغه هېواد د ټولو اوسېدونکو نېکمرغي او سوکالي نغښتې ده. د هېواد دنده ټول شيان یا شخصي ملکیت وي یا ملي او د ټولو خلکو پر شخصي ملکیت د هغې خاوندان پام کوي او نه پر پردی څوک ورته زیان ورسوي. خو د ملي یا عامه شتمنیو په اړه بیا دا احساس نشته. څوک یې خپل مال نه گڼي. که څوک ورته زیان رسوي، نو وایي پر ما یې څه! همدا د ((پر ما یې څه!)) جمله د هېواد له وړانۍ سره ډېره مرسته کوي. که څوک د ناپوهۍ له مخې یا په لاسي (عمدي) ډول عامه شتمنیو ته زیان رسوي، بنیایي په ډېرو خوږو او نرمو جملو او نصیحت یې مخه ونيول شي. دا کار دوې گټې لري: یوه دا چې هغه خیز ته د زیان رسولو مخه نیول کیږي، بل دا چې زیان رسولونکي افراد د دې زیان پر ماهیت پوهیږي او په راتلونکي کې خپله نورو ته د زیان د نه رسولو لارښوونه کوي. که هر څوک پر خپل وار له خپل وس سره سم له ډېرو کوچنیو کارونو څخه نیولې تر لویو پورې د هېواد د ودانولو او هېواد ته د زیان رسولو په مخنیوي کې خپل مسؤلیت وپېژني او ادا یې کړي، کېدای شي پایله به یې ډېره ښه او په زړه پورې وي.

د ودې او پرمختگ حق: له یو ټاکلي برید څخه مثبت لوري ته حرکت او خوښت له پرمختگ



څخه عبارت دی. دا پرمختګ انسان ته د روغتیا، سلامتې، زده کړې، استوګنې او کار د چمتو کولو له لارې شونې کيږي. د ټولنې پرمختګ یوازې په یوه ډګر پورې محدود نه دی. په هر ډګر کې نوښت او مثبت بدلون ته پرمختګ ویل کيږي. د بېلګې په ډول، ټولنیز پرمختګ، اقتصادي پرمختګ، سیاسي پرمختګ، علمي پرمختګ، ښوونیز او روزنیز پرمختګ، کرنیز پرمختګ او په لسګونو داسې نور. دا پرمختګونه په ټوله کې د انساني ژوند د ښه کولو او لوړولو په موخه کيږي. تر هغه پورې چې د یوه هېواد استوګن تر خپل وس پورې په خپلو اړوندو ورسپارل شوو کارونو کې صداقت او ایمانداري ونه کړې او ځان سترې نه کړې، پرمختګ نه ترلاسه کيږي او نه د انساني ژوند په کیفیت کې بدلون راځي. له دې امله مور ټول، که زده کوونکي یو، که ښوونکي، بزګر، ډاکټر، قاضي، څارنوال، سوداګر، هټیوال یا ... ښایي په خپلو اړوندو کارونو کې له رښتینولې او صداقت څخه کار واخلو او خپل مسؤلیت په سمه توګه سرته ورسوو. په پایله کې هرو مرو هېواد پرمختګ کوي چې ټول فردي پرمختګونه او د ژوند په کیفیت او څرنګوالي کې بدلون له همدې لارې تر لاسه کيږي.

د چاپېریال او د استوګنې د ځای پاک ساتل او ښکلي کول: هېواد پر هر اوسېدونکي حق لري چې طبیعي او د انسان پر لاس جوړ شوی چاپېریال یې پاک وساتي او د ښکلي کولو او ښایسته کولو لپاره یې هلې ځلې وکړي. له کوره نېولې د کار تر ځایه، شاوخوا چاپېریال، پارکونو، سرکونو، ښونو، ونو او ځنګلونو، اوبو، چینو او کاریزونو، دښتو او غرونو، کانونو، تر ځمکې لاندې زېرمو او پر ټولو هغو ځایونو پام کول او له هغوی څخه معقوله او سمه ګټه اخستل چې په یوه ډول نه یوه ډول د انسان د ژوندانه له پایښت سره مرسته کوي او هېواد سمسور ساتي.

په لنډ ډول د هېواد د حقونو ساتل او د هغې درناوی په خپله د هغه هېواد د اوسېدونکو د حقوقو بښاینه او د هغوی له ژوندانه سره مرسته کول دي. له دې امله باید د هېواد ټول حقونه وساتل شي، درناوی یې وشي، ترڅو زموږ حقونه وساتل شي او درناوی یې وشي.



زده کوونکي دې د هېواد د مهمو حقونو په اړه خپل نظر نورو ته بیان کړي.



- ۱ - د یوې کورنۍ غړي یو پر بل باندې کوم حقونو لري؟
- ۲ - بې اتفاقي په کور، قوم او هېواد کې څه پایلې رامنځ ته کوي؟
- ۳ - د هېواد د ودانۍ او چاپېریال د پاک ساتنې لپاره څه کول په کار دي؟

